



విమలా రణదివె

కార్మికలోకం

మార్చి 2014

మాసపత్రిక

వెల: రూ. 7

అంతర్జాతీయ
హీనా దినోత్సవ
శుభాకాంక్షలు

మార్చి 8 - మన కర్తవ్యం!



కమ్యునిస్టు యోధురాలు విమలా రణదివె



భారతదేశంలో సమసమాజం కోసం సాగుతున్న కమ్యునిస్టు ఉద్యమ ప్రస్థానంలో ఏడు దశాబ్దాలపాటు అవిశ్రాంతంగా కృషిచేసిన మహాయోధురాలు కా.విమలారణదివె. 8 మార్చి నాడు అంతర్జాతీయ శ్రామిక మహిళాదినోత్సవం జరుపుకుంటున్న సందర్భంలో విమలాదీ అందించిన ఘనమైన వారసత్వాన్ని, మార్గదర్శకత్వాన్ని స్మరించుకోవడం మనకు ఎంతగానో ఉపయోగకరంగా ఉంటుంది. భారతమార్క్సిస్టుపార్టీ అగ్రనాయకులు కా.బి.టి.రణదివె జీవనసహచరి ఆవిడ. నేడు దేశవ్యాప్తంగా విస్తరించిన సిఐటియు నిర్మాణానికి, శ్రామిక మహిళాఉద్యమానికి, అంగన్వాడీ ఉద్యమాలకు తొలితరం నాయకురాలు. అదేవిధంగా సిపియం ఎదుగుదలకు తమ జీవితసర్వస్వాన్ని రణదివె దంపతులు ధారపోసారు. జాతీయ, అంతర్జాతీయ కమ్యునిస్టు ఉద్యమం ఎదుర్కొన్న ఆటుపోట్లన్నింటిని తట్టుకుంటూ తుదిశ్వాసవరకు ఎర్రజండాను స్థిరంగా పట్టుకుని నిలబడ్డారు. రాబోవు తరాలకు ఆదర్శమూర్తులయి నిలిచారు.

బాల్యంలోనే జైలు జీవితం: 1917లో జన్మించిన విమలా సర్దేశాయి 12-13ఏళ్ళ చిరుప్రాయంలోనే స్వాతంత్ర్య పోరాటంలో దుమికారు. కాంగ్రెస్ సేవాదళ్లో సభ్యురాలై కాంగ్రెస్పార్టీ పిలుపులలో పాల్గొనేది. నాటి బొంబాయి ఆవిడ కార్యక్షేత్రం. తాను చదువుతున్న స్కూల్లో కూడా ప్రధానోపాధ్యాయిని ఆదేశాలు ధిక్కరించి స్వతంత్ర నినాదం వినిపించినందుకు క్లాసు నుండి బహిష్కరించబడింది. విద్యార్థి పోరాటాలలో పాల్గొనేది. విదేశీ వస్తు బహిష్కరణ ఉద్యమంలో పాల్గొని ఆ చిన్నవయస్సులోనే అరెస్టయింది. కోర్టులో జడ్జిగారు మీరు చిన్నపిల్లలు, మీకు రాజకీయాలు తెలియవు. క్షమాపణ చెబితే ఇంటికి పంపిస్తానన్నారు. విమలాదితో పాటు అరెస్టయిన పిల్లలు తాము ఏమి చేసామో ఎందుకు చేసామో తెలుసని క్షమాపణ చెప్పమని అన్నారు. దానితో ఆగ్రహించిన జడ్జి వారిని ఆరునెలలు కఠిన కారాగార శిక్ష విధించి జైలుకు పంపారు. ఆవిధంగా విమలాది జైలు శిక్షల పర్వం తన 13ఏటనే ప్రారంభించారు. తరువాత కాలంలో వామపక్ష ఉద్యమ కార్యకర్తగా నిర్బంధాలు, జైళ్ళు, అజ్ఞాతవాసం ఆవిడ జీవితంలో భాగమయిపోయాయి.

వామపక్ష ఉద్యమం: జైలునుండి విడుదలయ్యాక స్కూలులో చదువుకుంటూనే విమలాది కమ్యునిస్టుల ప్రభావంలోకి వచ్చింది. మహాత్మాగాంధీ నాయకత్వంలోని కాంగ్రెస్పార్టీ బ్రిటిష్ సామ్రాజ్యవాదులకు వ్యతిరేకంగా దృఢంగా నిలబడి పోరాడటం లేదని, రాజీపడుతోందని యువతలో అసంతృప్తి మొదలయింది. కాంగ్రెస్పార్టీపట్ల భ్రమలు తొలగసాగాయి. సోవియట్ రష్యాలో విప్లవ విజయం, సోషలిజం స్థాపనతో మనదేశంలోని యువతకు కాంగ్రెస్పార్టీకి ప్రత్యామ్నాయంగా కమ్యునిస్టుపార్టీ ముందుకు వచ్చింది. అప్పటికే ముంబాయిలో ఉపాధ్యాయినిగా పనిచేస్తున్న విమలాది కమ్యునిస్టు ఉద్యమంలోకి ప్రవేశించింది. పార్టీ సమావేశాలు కార్యక్రమాలలో చురుగ్గా పాల్గొనేది. పత్రికావిలేఖరిగా పనిచేసింది. కొన్ని సినిమాలలోను, నాటకాలలోను ఆవిడ నటించింది. పార్టీ సాంస్కృతిక బృందంలో సభ్యురాలయి ప్రచారకార్యక్రమంలో పాల్గొనేది. 1940లో జరిగిన గిర్నీకాంగ్రెస్ యూనియన్ సమ్మెలో చురుగ్గా పాల్గొంది. 60రోజులకు పైగా సాగిన ఆ సమ్మెలో కార్మికులు, మహిళలు చూపించిన పోరాటపటిమ, అరెస్టులు లాఠీ ఛార్జీలను ఎదుర్కొన్నతీరు ఆవిడమీద తీవ్ర ప్రభావం చూపింది. ఆ సమయంలోనే కమ్యునిస్టు పార్టీ సభ్యత్వం తీసుకుని పూర్తికాలం కార్యకర్తగా పనిచేయసాగింది. పార్టీ జీవితంలో కా.బి.టి.రణదివెకు సన్నిహితమయి ఆయన జీవన సహచరి అయింది. వారి వివాహం అయిన రాత్రే కా.బి.టి.ఆర్ అజ్ఞాతవాసంలోకి వెళ్ళవలసి వచ్చింది. ఆనాటి తరం కమ్యునిస్టుల జీవితాలు ఎంత కఠోరంగా ఉండేవనడానికి అదే ఉదాహరణగా మనం చెప్పుకోవచ్చు.

టి.యు.ఉద్యమం: మహిళలలో పనిచేసేందుకు 'పరేల్ మహిళాసంఘం' ఏర్పడింది. వివిధ రాష్ట్రాలలోని మహిళా సంఘాలను కాంగ్రెస్ సంఘమయిన 'అఖిలభారత మహాసభ' (ఎఐడబ్ల్యూసీ)కు అనుబంధం చేయాలని నిర్ణయించడంతో విమలాది బొంబాయినుండి ఆలిండియా కమిటీకి ఎన్నికయింది. 1967-68లో కేంద్రకమిటీ కార్యాలయం కలకత్తాకు మార్చినప్పుడు బిటిఆర్ దంపతులు అక్కడకు వెళ్ళారు. కా.విమలాది బెంగాలి భాష నేర్చుకుని మహిళలు, సిఐటియులోను పనిచేసారు. టి, కాఫీ, రబ్బరుతోటలలో పనిచేసే కార్మికుల సంఘానికి నాయకులయ్యారు. 1979సం॥లో ఏర్పడిన మొదటి శ్రామిక మహిళా సమన్వయ కమిటీ కన్వీనర్ గాను, సిఐటియు కార్యదర్శిగాను ఉన్నారు. చనిపోయేవరకు ఆ బాధ్యతల్లో వున్నారు. అంగన్వాడీ యూనియన్ నిర్మాతల్లో ఆవిడ కూడా ఒకరు. 1982-83లో ప్రథమ అంతర్జాతీయ శ్రామిక మహిళా సభకు ప్రతినిధిగా వెళ్ళారు. బల్గేరియా, సోవియట్ యూనియన్ లో పర్యటించారు.

జైలు జీవితం: బాల్యంలోనే 6నెలలు కఠినకారాగారవాసం అనుభవించిన విమలాది తరువాతి కాలంలో కమ్యునిస్టుగా పలుమార్లు జైలుకెళ్ళారు. 1948సం॥లో అరెస్టయి దాదాపు 2సం॥లపాటు జైలులో ఉన్నారు. తమను రాజకీయ ఖైదీలుగా గుర్తించాలని 18రోజులపాటు నిరాహారదీక్ష చేసిన బృందంలో ఆమె కూడా ఉన్నారు. 1963-64లో భారత-చైనా యుద్ధం జరిగినప్పుడు ఆమెను అరెస్టుచేసి 2సం॥లు జైలులో ఉంచారు. 2సం॥ల వయస్సుగల పిల్లవాడిని ఇంట్లో వదిలివేసి తల్లిదండ్రులిద్దరూ జైలులో గడపాల్సివచ్చింది. తోటికామ్రేడ్స్ ఆ పిల్లవాడి బాధ్యత చూసేవారు. ఆర్థికపరిస్థితి కూడా చాలా దారుణంగా ఉండేది. ఒక్కపూట గడవడంకూడా కష్టంగా ఉండేది. అయినప్పటికీ మొక్కవోని ధైర్యంతో ఆశయబలంతో దృఢంగా నిలబడ్డారు. ఎమర్జెన్సీకాలంలో బిటిఆర్ దంపతులు అజ్ఞాతంలో గడపాల్సివచ్చింది.

6 ఎప్రిల్ 1990 నాడు కా.బి.టి.రణదివె క్యాన్సర్ వ్యాధితో మరణించారు. ఆ తరువాతి కాలంలో కూడా విమలారణదివె తన కార్యకలాపాలు కొనసాగించారు. 83సం॥ల వయసులో కూడా ఆవిడ చురుగ్గా పనిచేసేది. కమ్యునిస్టు కార్యకర్తలు, నాయకులు క్రమశిక్షణ, నిరాదంబరత, అంకితభావంతో పనిచేయాలని ఎప్పుడూ బోధించేవారు. తొలితరం కమ్యునిస్టు నేతల జీవితాలు, త్యాగాలు, ధైర్యసాహసాలనుండి నేర్చుకుని తమలోని అవలక్షణాలు తొలగించుకోవాలని కోరేవారు. 24 జూలై 1999నాడు మరణించిన కా.విమలా రణదివె భారత కమ్యునిస్టు ఉద్యమంలో ఒక ధృవతారగా నిలిచిపోతుంది.

మార్చి - 2014

కార్మికలోకం

సి.వి.టి.యం. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 3

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	1
కార్మికీయం	2
లేఖ	3
డాక్టర్ - డాక్టర్	4
కవరీస్టోరీ	5-7
ఉద్యమవార్తలు	8-14
అర్ధాకలితో అలమటిస్తున్న ఉప్పు	15
అంగన్వాడీ పోరాట దృశ్యాలు	16, 17
సమ్మె పోరాటంతో వేతనాలు	18
ముగ్ధుల మెమో	19
పడకెసిన పారిశ్రామిక ప్రగతి	20
పెన్షన్ పై సెంట్రల్ బోర్డ్ ఆఫ్ ట్రస్టీ	21
ఒప్పందం ప్రకారం సింగరేణి	22
బాలలీకం	23
బ్రిటన్ ఆధునిక దారిద్ర్యం	24
చావుతో సాహసం (కవిత)	25
సామాజిక న్యాయం	26
అంతర్జాతీయం	27
జాతీయం	28, 29
కార్మికోద్యమ వైతాళకుడు	30, 31
మీకు తెలుసా ?	32

మేనేజర్

కార్మికలోకం

ఇ.నం.1-7-139/44, ఎన్.వి.బి.స్మారక కేంద్రం,
ఎస్.ఆర్.కె.నగర్, రిసాలగడ్డ, జమీన్దార్ పూర్,
ముఖ్యబాద్, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,
ఆర్.సుధాభాస్కర్, పి.అజయ్ కుమార్,
పి. రోజా, సత్యభాస్కర్.

మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,
ఆర్.వి.నర్సింహారావు,
వై. సోమన్న, పి. సుధాకర్.

కోదేం, కోదేం పీర్ లడ్గినా సీఫో !!

“గెలిచిన లేదా ఓడిన యుద్ధాల గురించి కాదు!

అసలు యుద్ధం చేశావా? లేదా?” అనే దాని గురించి మాట్లాడమంటాడు చేగువేర.

రాష్ట్రంలో రాజకీయ అనిశ్చితి. తెలంగాణ బిల్లు పెద్దే ముఖ్యమంత్రి రాజీనామా అని పత్రికలు కోడైకూస్తున్న వేళ ఒకవైపు తమ కల నిజం కాబోతోందన్న హర్షాతిరేకాలు. మరోవైపు పాలకపార్టీల నాయకులతో మోసపోయామన్న వేడి నిట్టూర్పులు. అయినా అంగన్వాడీలకు ‘చే’ దిశానిర్దేశం చేశాడా అన్నట్లు, సమ్మక్క సారలమ్మల జాతర్లో శివాలొచ్చినట్లు ఊగిపోయారు. జనవరి 27న కలెక్టరేట్ల దిగ్బంధనంతో ప్రారంభమైన రెండవ దశ పోరాటం మార్చి మూడున కలెక్టరేట్ల ముట్టడితో ముందుకు సాగనుంది.

నిత్యావసర ధరలు ఆకాశాన్నంటుతున్నా, బండెడు చాకిరీ చేస్తున్నా, జీతం మాత్రం బెత్తెడే ఉండటంతో అంగన్వాడీ అమ్మలు ఆగ్రహోదగ్రులయ్యారు. “వయస్సు పైబడింది. రిటైర్ కండి” అనే ప్రభుత్వం నలభైయేళ్ళు వివిధ పనులు చేయించుకుంటున్నా రిటైర్మెంట్ బెనిఫిట్లు ఇవ్వాలన్న కనీస ఇంగిత జ్ఞానం ఎందుకు లేదోనని అంగన్వాడీ లాలోచించారు. మరోవైపు అంగన్వాడీల ఉనికినే ప్రశార్ధకం చేస్తూ స్వచ్ఛంద సంస్థలు / బడా పెట్టుబడిదార్ల చొరబాటును అర్థం చేసుకున్నారు. ఇవికాక అధికారుల, రాజకీయ నాయకుల వేధింపులు వారి నిలువెత్తు నిరసనలకు కారణమయ్యాయి. జీతాల బకాయిలు, సెంటర్ అద్దెల బకాయిలు, కట్టెల బిల్లుల బకాయిలు, అమృతహస్త బకాయిలు- ఒక్కమాటలో చెప్పాలంటే వీరి జీవితాలే ‘బకాయి’గా మారడంతో పాలకులపై కసిగా తిరగబడ్డారు.

ఒక సమస్యపై శ్రామిక మహిళలు రాష్ట్రంలో ఇంత విస్తృత స్థాయిలో పోరాటం గతంలో ఎన్నడూ చేయలేదు. ఫిబ్రవరి 11 నుండి 23 జిల్లాల కలెక్టరేట్ల ముందు ప్రారంభమైన నిరవధిక దీక్షల్లో సుమారు 400 మంది పాల్గొనగా వీరికి మద్దతుగా ప్రతి రోజు (24 గం॥లు) 8 నుండి 10 వేలమంది సంఘీభావంగా దీక్షలు చేశారు. ఫిబ్రవరి 24న జరిగిన ఫలో హైదరాబాద్ కు ప్రభుత్వం, పోలీసులు కల్పించిన అడ్డంకులను దాటుకుంటూ 30-35వేల మంది హైదరాబాద్ తరలివచ్చారంటే అంగన్వాడీల పట్టుదల అర్థమౌతుంది. కొందరిని రైళ్ళ నుండి దింపేశారు. కొన్ని బస్సులను రాజధానిలోకి అనుమతించలేదు. శివారు పోలీసు స్టేషన్లు అంగన్వాడీలతో నిండిపోయాయి. ప్రదర్శనకు, సభకు అనుమతి నిరాకరించారు. అయినా నగరంలోని నాలుగు చోట్ల నుండి ప్రదర్శనలు జరిగాయి. సభా జరిగింది. ఇందిరాపార్కు ధర్నా చౌక్ ప్రాంతం అంగన్వాడీల సమరశీల పోరాటంతో వేడెక్కింది.

26న తూతూ మంత్రంగా జరిగిన చర్చలు ఫలితమివ్వకుండానే ముగిశాయి. సమ్మె కొనసాగుతూనే ఉంది. ఎన్నికల నోటిఫికేషన్ వచ్చేలోగా ఫలితాలు సాధించేందుకు అంగన్వాడీలు కార్యోన్ముఖులౌతున్నారు.


“పుట్టుకతో ఎవరూ స్త్రీలు కాదు!

స్త్రీలుగా తయారౌతారు” అన్నాడు సైమన్ బోలివార్. నిజమే! ఎవరన్నారు అంగన్వాడీలను స్త్రీలని ! వారు శివంగులు!

ఒకవైపు “సమైక్యాంధ్ర సింహం”నల్లారి వారు, మరోవైపు తెలంగాణవాదిగా నున్న మంత్రి సునీత గారు! వీరి రాజకీయ వికృత క్రీడలో అంగన్వాడీలు బలికారాదు!




అటు ఆదిలాబాదైనా, ఇటు శ్రీకాకుళం, చిత్తూరులైనా అంగన్వాడీల సమస్యలొకటే! రాష్ట్ర మొక్కటిగానున్నా, రెండైనా అంగన్వాడీల బాధలన్నీ ఒకటే!! జీతం, రిటైర్మెంట్ బెనిఫిట్లు పాలకులిచ్చే భిక్షకాదు. మన హక్కు!

అంగన్వాడీల్లారా! మీ పోరాటమే ఓ విజయం!



కా ద్ద నీ యం

వివిధ పత్రికల సౌజన్యంతో



మార్చి 8 - మన కర్మవ్యం

104 సంవత్సరాల నుండి అంతర్జాతీయ మహిళా దినోత్సవాన్ని జరుపుకుంటున్నాం.

ఈ రోజు శ్రామిక మహిళల దినం. కాని ఇది నేడు ప్రపంచ వ్యాపిత మహిళా దినంగా మారింది. మహిళా సమస్యలను వెల్లడిస్తోంది.

ఇతర సందర్భాలలో వలెనే ఈ పోరాట దినోత్సవాన్ని కూడా స్వార్థపరశక్తులు తమ వ్యాపార దోపిడీకి వాడుకుంటున్నాయి. ఇదే సమయంలో వర్గ దోపిడీ నుంచి, మహిళల అణిచివేతల నుంచి దృష్టి మరలిస్తూ, పక్కదారి పట్టిస్తున్న విషయాన్ని గుర్తించాలి.

జర్మనీకి చెందిన ప్రముఖ సోషలిస్టు నాయకురాలు క్లారా జెట్కిన్ అంతర్జాతీయ మహిళా దినోత్సవానికి పిలుపు నిచ్చారు. సమాజానికి మహిళలు అందిస్తున్న సేవలను, మహిళా కోర్కెలను సాధించుకోవటానికి ఒత్తిడిని తెచ్చే ఉద్దేశ్యంతోనే ఈ పిలుపు ఇవ్వబడింది. దోపిడీ వ్యతిరేక పోరాటాన్ని బలోపేతం చేయటానికి, పురోగతికి, సామ్యవాద వ్యవస్థ స్థాపన ప్రచారానికి ఈ పిలుపును వుపయోగించుకోవాలని భావించారు.

మార్చి 19న అంతర్జాతీయ మహిళా దినోత్సవంగా 1వ ఇంటర్నేషనల్ ప్రకటించింది. ప్రష్యాలో 1848లో ఈ రోజున కార్మికవర్గ సమస్యలపై పోరాటం ప్రారంభమై రాజుపై ఒత్తిడి తెచ్చింది. 2011 మార్చిలో యూరోపులోని అనేక దేశాలలో పెద్ద ప్రతిస్పందన వచ్చింది. మహిళలు పెద్దఎత్తున కదిలారు. సమాన వేతనాలు, ఓటుహక్కు, ఉద్యోగ అవకాశాలు, వివక్షత రూపుమాపాలని నినదించారు. 1913లో అంతర్జాతీయ మహిళా దినోత్సవాన్ని మార్చి-8కి మార్చారు. 1857న న్యూయార్క్ నగరంలోని మహిళా వస్త్ర తయారీ కార్మికులు (గార్మెంట్) మార్చి 8 నుండి సమ్మె చేశారు. విచిత్ర వేమిటంటే 1917 రాష్యా విప్లవంలో కూడా అంతర్జాతీయ మహిళా దినోత్సవం నుండి మహిళలు ఉద్యమంగా వేలాది మంది కదిలారు. సెయింట్ పీటర్స్

బర్గ్ వీధులు పూర్తిగా మంచుతో కప్పి వేయబడి, విపరీతంగా చలిగా వున్నా ఆకలితో నకనకలాడుతున్న తమ బిడ్డలకు రొట్టె కావాలని, యుద్ధానికి పంపబడ్డ తమ పురుషులను వెనక్కి రప్పించాలనీ డిమాండ్ చేస్తూ ప్రదర్శనలు చేశారు.

1911లో అంతర్జాతీయ మహిళా దినోత్సవం కోర్కెలకు నేటి కోర్కెలకు పెద్దగా తేడా లేదు. 100 సంవత్సరాల తర్వాత 2014 నాటికి కూడా పరిస్థితుల్లో పెద్దగా మార్పు రాలేదన్న మాట!

సిఐటియు - శ్రామిక మహిళలు

అన్ని కేంద్ర ట్రేడ్ యూనియన్ల కంటే ముందుగా సిఐటియు ఏప్రిల్ 1979లో జాతీయస్థాయిలో శ్రామిక మహిళా కన్వెన్షన్ జరిపింది. శ్రామిక మహిళల ఆల్ ఇండియా కోఆర్డినేషన్ కమిటీ (ఏఐసిసిడబ్ల్యుడబ్ల్యు) ఏర్పర్చింది. సమతూకాన్ని పొటించడానికి, ట్రేడ్ యూనియన్ ఉద్యమాన్ని సరైన దిశలో నడపడటానికి, ఉన్న లోపాలను సరిదిద్దడానికి సబ్ కమిటీని సిఐటియు ఏర్పర్చింది.

ఏఐసిసిడబ్ల్యుడబ్ల్యు నేపథ్యాన్ని వివరిస్తూ సిఐటియు వ్యవస్థాపక అధ్యక్షులు కామ్రేడ్ బి.టి. రణదివే ఇలా చెప్పారు - “సిఐటియు ప్రత్యేక సభ జరపాలని నిర్ణయించింది. ఎందుకంటే శ్రామిక మహిళల కోర్కెలపై పనిచేయడం జరగటం లేదు. ప్రభుత్వం శ్రామిక మహిళల సమస్యలను పట్టించుకోవడం లేదు. యజమానులూ శత్రు భావంతోనే ఉన్నారు. ట్రేడ్ యూనియన్లూ మహిళల సమస్యలపై చొరవ చూపటం లేదు. కార్మికవర్గం అనేక సమ్మెలు చేసినా వాటిలో బహుకొద్ది సమయాల్లోనే శ్రామిక మహిళల కోర్కెలను పరిగణించారు. మహిళలు గణనీయమైన సంఖ్యలో వున్న

కర్మవ్యం



పరిశ్రమలలో, వృత్తులలో కూడా నాయకత్వ స్థాయిలో మహిళలు అరుదుగా వున్నారు. భారతీయ సమాజంలో స్త్రీలు అనుభవిస్తున్న వెతల్లో భాగంగానే ఈ పరిస్థితి వుంది. హిందువులలో, ముస్లిములలో మహిళలను చిన్నచూపు చూస్తున్న విషయం తెలిసిందే. ఇదే వివక్షత శ్రామిక మహిళలపైనా చూపబడుతుంది. దీనికి వ్యతిరేకంగా పోరాడటం ట్రేడ్ యూనియన్ల మౌలిక కర్తవ్యం. మన కార్మికులు, కొంతమంది నాయకులు ఈ వివక్షతాపూరిత వైఖరిని అనుసరించటం లేదని చెప్పలేం. (సిఐటియు 4వ అఖిల భారత మహాసభ అధ్యక్షోపన్యాసం నుండి).

ఇప్పుడు అనేక కేంద్ర ట్రేడ్ యూనియన్లు, అనేక స్వతంత్ర జాతీయ ఫెడరేషన్లు వర్కింగ్ ఉమెన్ కమిటీలను ఏర్పర్చడాన్ని చూస్తున్నాం. పని స్థలంలోనూ, ఇతరత్రా శ్రామిక మహిళల సమస్యలనేకం ఇప్పుడు వెలుగులోకి వస్తున్నాయి. సంఘటిత రంగంలోనూ, అసంఘటిత రంగంలోనూ, రాష్ట్ర కేంద్ర ప్రభుత్వాల స్కీములలో పనిచేసే మహిళలు ఈ కాలంలో సంఘటిత మౌతున్నారు. ప్రభుత్వం, యాజమాన్యాలు ఎంత అయిష్టంగా వున్నా వారు చేస్తున్న మిలిటెంట్ పోరాటాల వల్ల ఎంతో కొంత సదుపాయాలు సాధించుకుంటున్నారు.

సుదీర్ఘ ప్రయాణం

లక్షలాది శ్రామిక మహిళలను సమీకరించి, వారితో అనేక పోరాటాలు చేయించి చురకైన కార్యకర్తలను, నాయకులను పెద్దసంఖ్యలో తయారు చేసుకుంటున్నందుకు సిఐటియు గర్విస్తోంది. కాని సాధిస్తున్నవి చాలా పరిమితంగా వుంటున్నాయి. 1979లో మనం పెట్టుకున్న లక్ష్యం చేరటానికి సుదీర్ఘ ప్రయాణం సాగించవలసి వుంటుంది. 2013 ఏప్రిల్లో జరిగిన సిఐటియు అఖిల భారత మహాసభ, సెప్టెంబర్ - అక్టోబర్లలో జరిగిన ఏఐసిసిడబ్ల్యుడబ్ల్యు 10వ కన్వెన్షన్లలో మనం సాధించిన వాటిని, లక్ష్యాలను విమర్శనాత్మక విశ్లేషణ జరిగింది. తక్షణం

అధిగమించాల్సిన లోపాలను గుర్తించింది. వివిధ స్థాయిలలో సిఐటియు కమిటీల పర్యవేక్షణ, జోక్యం మరింత పెరగాల్సి ఉంది. శ్రామిక మహిళలు గణనీయమైన సంఖ్యలో వున్న యూనియన్లలో, ఫెడరేషన్లలో శ్రామిక మహిళల సమస్యలు ఎజెండాలో ముందు పీఠిన చేర్చబడాలి.

సిఐటియు అఖిల భారత మహాసభ నిర్ణయానుసారంగా సిఐటియు నాయకత్వానికి, ఏఐసిసిడబ్ల్యుడబ్ల్యు సభ్యులకు జాతీయ వర్క్ షాపు అంతర్జాతీయ శ్రామిక మహిళా దినోత్సవానికి కొన్ని రోజులు ముందుగా జరిగింది. ఈ వర్క్ షాపులలో సీరియస్ గా చర్చలు జరిపి కొన్ని నిర్ణయాలు జరిగాయి. అవి సక్రమంగా అమలు జరపబడి, శ్రామిక మహిళల చొరవ పెరిగి వారు చురుకుగా ట్రేడ్ యూనియన్ కార్యకలాపాలలో పాల్గొంటూ, యూనియన్లలోనూ, కమిటీలలోనూ నాయకత్వ స్థానానికి ఎదగాలని సిఐటియు ఆశిస్తోంది. సోదర సంఘాల శ్రామిక మహిళల సబ్ కమిటీలతో కలిసి పనిచేస్తూ శ్రామిక మహిళలు వర్గ దృక్పథంతో ఏఐసిసిడబ్ల్యుడబ్ల్యు పనిచేస్తుంది.

8 మార్చి 2014

అంతర్జాతీయ శ్రామిక మహిళా దినోత్సవం సందర్భంగా సభలు, ప్రదర్శనలు, ధర్నాలు, వినతిపత్రాలివ్వడం వంటివి జరపాలని సిఐటియు పిలుపునిస్తున్నది. సిఐటియు అన్ని కమిటీలు, అనుబంధ సంఘాలు మహిళలతో పాటు పురుషులనూ ఈ పిలుపుల్లో పెద్ద సంఖ్యలో కదిలించాలి. ఇది కేవలం మహిళల సమస్యగానే చూడరాదు. కార్మికవర్గం సమస్యగా చూడాలి. అలా చూడకపోతే మనం తర్వాత బాధపడవలసి వస్తుంది.

అన్నింటా సమానత

మనం దృష్టిపెట్టే అంశాలలో “అన్నింటా సమానత్వం” అనేది ఒకటి. “సమాన పనికి సమాన వేతనం” అనే డిమాండ్ మహిళలకు ముఖ్యమైనదే. కాని కేవలం దానికే పరిమితం కారాదు.

జీవితంలో సమాన స్థాయి గౌరవం మహిళలకు తృణీకరించబడుతోంది. శిశువు జన్మించిన నాటి నుంచి మహిళలు విద్యలోనూ, ఉద్యోగంలోనూ, వేతనంలోనూ, ప్రమోషన్ అవకాశాలలోనూ, సాంఘిక జీవనంలోనూ, రాజకీయాలలోనూ వివక్షతకు గురౌతునే వున్నారు.

2006-2013 మధ్య కాలానికి అసంఘటిత రంగంలోని స్త్రీ, పురుష వేతనాలపై జరిపిన అధ్యయనం భారతదేశంలోని పరిస్థితిని తెలియజేస్తోంది. “ఈ రిపోర్టును బట్టి 2013లో లింగ వివక్షత వ్యత్యాసం వయసులోనూ, ఉన్నత విద్యలోనూ, అర్హతలలోనూ పెరుగుతోంది. 10వ తరగతిలోపు విద్య గల స్త్రీ పురుషుని కన్నా 9.37 శాతం తక్కువ వేతనం పొందుతోంది. సి.ఎ/సి.ఎస్/ఐసిడబ్ల్యుఎ దానికి సమానమైన అర్హతలుంటే పురుషులకన్నా స్త్రీలు 44.25 శాతం తక్కువ వేతనాన్ని పొందుతున్నారు. పనిలో 16 నుంచి 30 సంవత్సరాల అనుభవమున్న స్త్రీలు, పురుషుల కన్నా 24.96 శాతంతక్కువ వేతనం పొందుతున్నారు. 31 సంవత్సరాల అనుభవమున్న స్త్రీలు పురుషులకన్నా 78.23 శాతం తక్కువ వేతనం పొందుతున్నారు”.

సంఘటిత రంగంలోనే ఇలా వుంటే ఇంకా అసంఘటిత రంగంలో పరిస్థితి మరింత నికృష్టంగా వుంది. లేబర్ బ్యూరో వారు ఏప్రిల్ 2013లో ప్రకటించిన లెక్కల ప్రకారం స్త్రీ పురుషుల మధ్య వేతన వ్యత్యాసం గత దశాబ్దంగా పెరిగింది. భూమి దున్నటానికి పురుషుడికి రోజుకు రూ.212/- కూలి ఇస్తే స్త్రీకి రూ.123/-లు మాత్రమే ఇస్తున్నారు. నాటు వేయటానికి పురుషులకు కూలీ రూ.185/-లు ఇస్తే స్త్రీలకు రూ.148/- మాత్రమే ఇస్తున్నారు. కోతకూలి పురుషులకు రూ.179/-లు ఇస్తే స్త్రీలకు రూ.149/-లు మాత్రమే ఇస్తున్నారు. బావులు త్రవ్వకానికి పురుషులకు రూ.254/-లు ఇస్తే స్త్రీలకి రూ.145లు మాత్రమే ఇస్తున్నారు. నిపుణతలేని వ్యవసాయ పనులలో పురుషుడి కూలి రూ.179/-లు, స్త్రీకి రూ.135/-లు మాత్రమే. (డాక్యుమెంట్ - 10వ కన్వెన్షన్ ఏఐసిసిడబ్ల్యుడబ్ల్యు). బ్రేడ్ యూనియన్లు ఈ సమస్యను సీరియస్గా తీసుకుని స్త్రీలకు అన్నింటా సమానత్వం లభించేందుకు కృషి చేయాలి.

హింస - భద్రత

స్త్రీలపైదాడి, భయానకంగా హింస పెరిగిపోతుంది. ప్రతి గంటలోనూ కంపింప చేసే వార్తలు దేశంలోని వివిధ ప్రాంతాల నుండి వస్తూనే వున్నాయి.

“మొత్తం స్త్రీలలో ప్రతి ముగ్గురిలోనూ ఒకరు భౌతికమైన లైంగిక హింసకు గురిచేయబడుతున్నారు” అని ఏఐసిసిడబ్ల్యుడబ్ల్యు 10వ కన్వెన్షన్ నివేదికలో చెప్పబడింది. “38 శాతం మహిళా హత్యలు వారి సన్నిహిత భాగస్వాముల ద్వారానే జరిగాయి. ప్రతి 3 నిమిషాలకు ఒక నేరం స్త్రీలపై జరుగుతునే వుంది. ప్రతి 9 నిమిషాలకు ఆమె భర్త వల్లగాని, బంధువుల వల్ల కాని స్త్రీలు కృరమైన హింసకు గురౌతునే వున్నారు. ప్రతి 29 నిమిషాలకు ఒక స్త్రీ మానభంగం చేయబడుతోంది. ప్రతి 77 నిమిషాలకు



వరకట్నపు చావులకు ఒక స్త్రీ మరణిస్తోంది” నేషనల్ క్రైమ్ రికార్డ్ బ్యూరో విడుదల చేసిన లెక్కలను చూస్తే 1971-2012 ల మధ్య మానభంగం కేసులు 90 శాతం పెరిగాయి. 2010లో మానభంగం, స్త్రీలను భయభ్రాంతులకు గురి చేయటం, వేధించటం, అక్రమంగా ఎత్తుకుపోవటం వంటి కేసులు 2 లక్షల 13వేలుగా నమోదయ్యాయి. ఈ లెక్కలను వాస్తవంగా జరిగిన వాటిలో ఒక చిన్న భాగంగానే చూడాలి. చాలా సందర్భాలలో స్త్రీలు వీటిని బైటికి చెప్పరు. మౌనంగానే ఈ బాధను అనుభవిస్తారు. దిగ్రాంతికి గురిచేసే ఈ లెక్కలు మన దేశంలో స్త్రీల దుస్థితిని అద్దంపట్టి చూపుతున్నాయి. ప్రపంచీకరణ ఫలితంగా నూతనసరళీకరణ విధానాలు వ్యాపారీకరణ, స్త్రీలను సరుకుగా మార్చటం వలన ఈ హింస యొక్క తీవ్రత మరింత పెచ్చరిల్లుతోంది. సాధారణ పరిస్థితుల్లోనే పనిస్థలాల్లో, ప్రయాణాల్లోస్త్రీలు లైంగిక వేధింపులకు గురవుతున్నారు. పని స్థలంలో స్త్రీలపై లైంగిక వేధింపులకు చాలా ఆలస్యంగా చట్టం చేయబడింది. కాని అందులోనూ అనేక లోసుగులున్నాయి. బ్రేడ్ యూనియన్ నాయకులు, కార్మికులు ఉమ్మడిగా జోక్యం చేసుకొని పని స్థలాల్లో వేధింపులను అరికట్టాలి.

చట్టసభల్లో రిజర్వేషన్

చట్టసభల్లో స్త్రీల రిజర్వేషన్ గురించి సిఐటియు డిమాండ్ చేస్తూనే వుంది. రాజ్యసభలో ఆడంబరంగా తెచ్చిన బిల్లు ఇంకా లోక్సభలోకి తేబడలేదు. “అంగీకృత అభిప్రాయం” రావాలట! అది జరిగేట్లు లేదు. పాలకవర్గ రాజకీయ పార్టీలకు చిత్తశుద్ధి లేనిదాన్ని ఇది తేటతెల్లం చేస్తోంది. వామపక్ష పార్టీలు, కొన్ని ప్రాంతీయ పార్టీలు ఈ బిల్లు రావాలంటున్నాయి. పెద్ద పార్టీలు మాటల వరకే తప్ప చేతల్లో ఏమీ చేయటం లేదు.

ఈ సమస్యలన్నింటిపై అంతర్జాతీయ మహిళా దినోత్సవంలో సిఐటియు కమిటీలన్నీ ప్రచారం జరపాలి. 14వ సిఐటియు అఖిల భారత మహాసభ, 10వ వర్కింగ్ ఉమెన్ కన్వెన్షన్ ఇచ్చిన కర్తవ్యాలపై సిఐటియు కమిటీలు, అనుబంధ సంఘాలు నిరంతరం చర్యలు చేపట్టాలి.

- ఎ.కె. పద్మనాభన్, సిఐటియు అఖిల భారత అధ్యక్షులు

తెలుగు అనువాదం : పి. రాజారావు

✻ ✻ ✻

మధ్యాహ్న భోజన కార్మికులకు కనీస వేతనాలివ్వాలి!



సమస్యల పరిష్కారం కోసం మధ్యాహ్న భోజన కార్మికులు ఫిబ్రవరి 17న చేపట్టిన 'ఛలో హైదరాబాద్' కార్యక్రమం అరెస్టులతో ఉద్రిక్తంగా మారింది. ధర్నా అనంతరం మధ్యాహ్న భోజన కార్మికుల యూనియన్ రాష్ట్ర ప్రధాన కార్యదర్శి ఎస్.రమ ఆధ్వర్యంలో కార్మికులు సచివాలయానికి ర్యాలీగా వెళ్తుండగా పోలీసులు అడ్డుకుని అరెస్టు చేశారు.


సిఐటియు రాష్ట్ర అధ్యక్షులు ఎం.సాయిబాబు మాట్లాడుతూ పెరుగుతున్న ధరలకు అనుగుణంగా వేతనాలు అందించాలని, మెను ఛార్జీలు పెంచి తొమ్మిది, పది తరగతుల విద్యార్థుల పెండింగ్ బిల్లులను చెల్లించాలని డిమాండ్ చేశారు. కేవలం రూ.4.35తో విద్యార్థికి పౌష్టికాహారం ఎలా పెడతారని ప్రశ్నించారు. ఆదిలాబాద్ జిల్లా కలెక్టర్ మధ్యాహ్న భోజన కార్మికులపై వేధింపులను ఆపాలని డిమాండ్ చేశారు. ముఖ్యమంత్రి కార్మికుల సమస్యలను పక్కనబెట్టి

కాంట్రాక్టర్లకు లబ్ధిచేకూర్చే పైళ్ళపై సంతకాలు చేస్తున్నారని విమర్శించారు. తమిళనాడులో మధ్యాహ్న భోజన కార్మికులకు వేతనం రూ.5,500/-లు ఇస్తున్నారని, కానీ మన రాష్ట్రంలో మాత్రం నెలకు రూ.1000/- లు వేతనాన్ని చెల్లిస్తుండడంపై ఆయన ఆగ్రహం వ్యక్తం చేశారు. ఒక ఎమ్మెల్యే రూ.లక్ష మంత్రికి రెండున్నర లక్షల వేతనం ఉంటుందని, కానీ వీరికి వెయ్యి వేతనం ఏ మూలకు సరిపోతుందని ప్రశ్నించారు.

అనంతరం మధ్యాహ్న భోజన కార్మికుల యూనియన్ రాష్ట్ర అధ్యక్ష, ప్రధాన కార్యదర్శులు జి.వరలక్ష్మి, ఎస్.రమ మాట్లాడుతూ మధ్యాహ్న భోజన కార్మికులకు ప్రభుత్వం గతంలో ఇచ్చిన హామీలను నెరవేర్చాలని డిమాండ్ చేశారు. మధ్యాహ్న భోజన కార్మికులు విద్యార్థులకు కోడిగుడ్డు వడ్డించడంలేదన్న సాకుతో ప్రభుత్వం కార్మికులను అక్రమంగా తొలగిస్తూ, ఇస్కాన్, అక్షయపాత్ర, నాంది ఫౌండేషన్ వంటి సంస్థలకు ఈ పథకాన్ని కట్టబెట్టేందుకు ప్రభుత్వం కుట్రపన్నుతోందన్నారు.

ఈ కార్యక్రమంలో సిఐటియు రాష్ట్ర కార్యదర్శులు పాలడుగు భాస్కర్, ఎ.వి.నాగేశ్వరరావు, రాష్ట్ర ఉపాధ్యక్షురాలు ఎస్.పుణ్యవతి, కోశాధికారి అబ్బాస్, అంగన్వాడీ నాయకురాలు జయలక్ష్మి, గ్రామ సేవకుల సంఘం రాష్ట్ర ప్రధాన కార్యదర్శి వంగూరు రాములు, తదితరులు పాల్గొన్నారు.

అంగన్వాడీల ఉద్యమానికి మద్దతిచ్చిన లబ్ధిదారులు



కనీసవేతనాలు, రిటైర్మెంట్ బెనిఫిట్స్ అమలు చేయాలని ఫిబ్రవరి 3 నుండి దశల వారీగా ఆందోళనలు నిర్వహిస్తున్న అంగన్వాడీలు 8, 9 తేదీల్లో సెంటర్స్ పరిధిలో పిల్లల తల్లులు, బాలింతలు, గర్భిణీలు అయిన లబ్ధిదారులతో సమావేశాలు నిర్వహించాలని నిర్ణయించారు.

దానిలో భాగంగా కాకినాడ రాజీవ్ గృహకల్ప ప్రాంతంలో గత 7 అంగన్వాడీ సెంటర్ల లబ్ధిదారులతో ఫిబ్రవరి 8వ తేదీ సాయంత్రం కమ్యూనిటీ హాలు ప్రాంగణంలో సమావేశం నిర్వహించారు. ఈ సమావేశంలో సిఐటియు తరపున పతివెల

వీరబాబు, యూనియన్ కాకినాడ ప్రాజెక్ట్ కార్యదర్శి ఎస్.శాంతలక్ష్మి లు ప్రసగించారు.

అంగన్వాడీ ఐసిడిఎస్ వ్యవస్థ పేద కుటుంబాలకు అండగా వచ్చాయి. దీనినిరక్షించి బలోపేతం చేసుకోవాలన్నారు. కాకినాడలో 165 అంగన్వాడీ సెంటర్స్ నడుస్తున్నాయని ఏ ఒక్క సెంటర్కు పక్కా భవనం లేదన్నారు. దీనివల్ల అద్దె ఇండ్లు దొరకక అంగన్వాడీలు చాలా సతమతమవుతున్నారని పేర్కొన్నారు. అదే విధంగా వంట పాత్రలు, గ్యాస్ తదితర సమస్యలు వున్నాయన్నారు. ఈ కాలంలో పెరిగిన ధరలు అంగన్వాడీలను చాలా ఇబ్బంది పెడుతున్నాయని, కనీస వేతనాలు అమలు కోసం, అంగన్వాడీలను ప్రభుత్వ ఉద్యోగులుగా గుర్తించాలని జరుగుతు ఉద్యోమానికి లబ్ధిదారులు అండగా నిలవాలని కోరారు.

దీనిపై స్పందించిన లబ్ధిదారులు అంగన్వాడీల సేవలను అభినందించారు. రాజీవ్ గృహకల్ప ప్రాంతంలో అంగన్వాడీ సెంటర్స్కు పక్కా భవనాలు నిర్మించాలని తీర్మానించారు. అంగన్వాడీల ఉద్యమానికి అండగా నిలబడతామని తెలిపారు.

కెజిబివి పాఠశాలలను ప్రభుత్వమే నిర్వహించాలి

కస్తూరిబా గాంధీ బాలికల గురుకుల విద్యాలయాలను (కెబిజివి) రాష్ట్ర ప్రభుత్వమే నిర్వహించాలని పిడిఎఫ్ ఎమ్మెల్యే వి.బాలసుబ్రహ్మణ్యం డిమాండ్ చేశారు. ఫిబ్రవరి 6న హైదరాబాద్ లోని సుందరయ్య విజ్ఞాన కేంద్రంలో కెజిబివి కాంట్రాక్టు ఉద్యోగులకు వేతనాలు పెంచాలని, రెగ్యులరైజ్ చేయాలని కోరుతూ కెజిబివి కాంట్రాక్టు ఎంప్లాయిస్ అసోసియేషన్ రాష్ట్ర కమిటీ ఆధ్వర్యంలో రాష్ట్ర సదస్సు జరిగింది.

సదస్సుకు ముఖ్య అతిథిగా హాజరైన బాలసుబ్రహ్మణ్యం మాట్లాడుతూ కెజిబివిలను ఎపిఆర్ఎస్ (ఆంధ్రప్రదేశ్ రెసిడెన్షియల్ స్కూల్)కు అప్పగించాలన్నారు. 6000 బోధన, బోధనేతర పోస్టులను మంజూరు చేయాలన్నారు. ఇతర రాష్ట్ర ప్రభుత్వాలు లక్ష నుంచి 50వేల వరకు ఉపాధ్యాయ పోస్టులు తెచ్చుకున్నారని, మన రాష్ట్ర ప్రభుత్వం మాత్రం స్కూళ్లలో పిల్లలు లేరని, పోస్టులు అవసరం లేదని 36వేల పోస్టులు మాత్రమే తెచ్చుకున్నదని

విమర్శించారు. యుటిఎఫ్ రాష్ట్ర అధ్యక్షులు సర్పిరెడ్డి మాట్లాడుతూ కెజిబివి కాంట్రాక్టు ఉద్యోగుల సమస్యల పరిష్కారానికి యుటిఎఫ్ మద్దతునిస్తుందని చెప్పారు. ఉద్యోగులంతా సంఘటితమై పోరాటం చేయాలన్నీరు. అసోసియేషన్ రాష్ట్ర అధ్యక్షులు ఎం.డి. అబ్బాస్ మాట్లాడుతూ కెజిబివి లో పనిచేసే కాంట్రాక్టు ఉపాధ్యాయులకు రూ.14,500లు ఇవ్వాలని కేంద్ర ప్రభుత్వం నిర్ణయిస్తే రాష్ట్ర ప్రభుత్వం మాత్రం రూ.9000/-లు మాత్రమే ఇస్తోందని విమర్శించారు. తాత్కాలిక భృతి ఇచ్చి, ఐచ్చిక బదిలీలకు నిబంధనలు రూపొందించి అమలు చేయాలని కోరారు. కెజిబివి పాఠశాలకు స్వంత భవనాలు, ఇతర మౌలిక సదుపాయాలు కల్పించాలని కోరారు. సదస్సులో అసోసియేషన్ ఉపాధ్యక్షులు రాజకుమారి, నాయకులు ప్రమీళ, మమత, వివిధ జిల్లాల నుంచి వచ్చిన కాంట్రాక్టు ఉద్యోగులు పాల్గొన్నారు.

మెదక్ జిల్లా పటాన్ చెరు పారిశ్రామిక ప్రాంతంలోని ఇంపీరియల్ గార్మెంట్స్ పరిశ్రమలో కార్మికులపై యాజమాన్యం వేధింపులు ఆపాలని, సస్పెన్షన్లను ఎత్తివేయాలని సిఐటియు ఆధ్వర్యంలో సంగారెడ్డిలోని కార్మికశాఖ కార్యాలయం ఎదుట ఫిబ్రవరి 6న ధర్నా చేపట్టారు. అనంతరం డిసిఎల్కు మెమోరాండం ఇచ్చారు. ఈ సందర్భంగా సిఐటియు మెదక్ జిల్లా ఇండస్ట్రియల్ కమిటీ జిల్లా ప్రధాన కార్యదర్శి మల్లికార్జున్ మాట్లాడుతూ...ఇంపీరియల్ గార్మెంట్స్ పరిశ్రమలో మహిళా కార్మికులపై వేధింపులను ఆపాలని, సస్పెన్షన్లను ఎత్తివేయాలని యాజమాన్యాన్ని డిమాండ్ చేశారు. 8, 9 సంవత్సరాలుగా పని చేయించుకుంటూ శ్రమ దోపిడీకి పాల్పడుతూ

**యాజమాన్యంపై
చర్యలు
తీసుకోవాలి**

యాజమాన్యం అధిక లాభాలు గడిస్తోందని అన్నారు. కానీ కార్మికులకు వేతనాలు లేవన్నారు. వీరికి వచ్చే వేతనాలు కార్మికుల ఇంటి అద్దెలు చెల్లించడానికే సరిపోతున్నాయని అన్నారు. పరిశ్రమ జి.ఓ., హెచ్.ఆర్ కార్మికులను వేధింపులకు గురి చేస్తున్నారని అన్నారు. ఎక్కువ ప్రొడక్షన్ పేరుతో షోకాజ్ లెటర్లు ఇస్తున్నారని, దీని మూలంగా కార్మికులు భయభ్రాంతులకు గురవుతున్నారని అన్నారు. అధికార ప్రతిపక్ష యూనియన్ అధ్యక్షులు పట్టించుకోవడం లేదన్నారు. కార్మికశాఖ అధికారులు స్పందించి వెంటనే సమస్యలను పరిష్కరించాలని తెలిపారు. ఈ కార్యక్రమంలో సిఐటియు జిల్లా నాయకులు ఎ.మాణిక్యం, బి.నాగేశ్వరరావు, ఇందిర, కేదారీ పాల్గొన్నారు.

సింగరేణి కాంట్రాక్టు కార్మికులకు ఉచిత వైద్యం సర్క్యులర్ విడుదల

సింగరేణిలో పనిచేస్తున్న కాంట్రాక్టు కార్మికులకు సింగరేణి హాస్పిటల్స్లో ఉచిత వైద్య సౌకర్యాన్ని కల్పిస్తూ సింగరేణి జి.యం (ఐఆర్ & పి.యం) సర్క్యులర్ ఫిబ్రవరి 3న విడుదల చేసినట్లు సింగరేణి కాంట్రాక్టు కార్మికుల సంఘం (ఎస్.సి.కె.ఎస్) సిఐటియు రాష్ట్ర ప్రధాన కార్యదర్శి బి.మధు ఒక ప్రకటనలో తెలియజేశారు. గతంలో కాంట్రాక్టు కార్మికులు గాని, కాంట్రాక్టర్లు గాని ముందుగా బిల్లులు చెల్లించాల్సి వుండేది. దీనివల్ల కార్మికులకు సక్రమంగా వైద్యం అందేది కాదని ఆయన పేర్కొన్నారు. ఎటువంటి చెల్లింపులు లేకుండా యాజమాన్యమే కాంట్రాక్టు కార్మికుడికి డైరెక్టుగా వైద్య సౌకర్యం కల్పించాలని


గత 3 సం॥లుగా కాంట్రాక్టు కార్మికులు ఆందోళనలు చేశారని, దాని ఫలితంగానే సర్క్యులర్ విడుదల అయిందని ఆయన అన్నారు. దీనిని తక్షణం కార్మికులకు అమలు చేసేందుకు క్రింది స్థాయి అధికారులు చర్యలు చేపట్టాలని ఆయన విజ్ఞప్తి చేశారు.

సర్క్యులర్ విడుదల చేసినందుకు సింగరేణి సి.ఎం.డి., డైరెక్టర్లకు మరియు అధికారులకు ఆయన ధన్యవాదాలు తెలిపారు. ఇ.ఎస్.ఐ. లో కల్పిస్తున్న విధంగా కార్మికుడితో పాటు కుటుంబ సభ్యులకు కూడా ఉచిత వైద్య సౌకర్యాన్ని కల్పించేందుకు చర్యలు తీసుకోవాలని ఆయన వారికి విజ్ఞప్తి చేశారు.

బ్యాంకుల సమ్మె సంపూర్ణం

వేతనాల పెంపు తదితర డిమాండ్ల సాధనకు బ్యాంకు ఉద్యోగులు దేశవ్యాప్తంగా చేపట్టిన రెండు రోజుల సమ్మె రాష్ట్ర వ్యాప్తంగా ఫిబ్రవరి 10, 11 తేదీల్లో సంపూర్ణంగా సాగింది. అన్ని ప్రధాన బ్రాంచీల వద్ద ఉద్యోగులు ఆందోళనలు చేపట్టారు. పలు జిల్లాల్లో ధర్నాలు, రాస్తారోకోలు, ర్యాలీలు నిర్వహించారు. బ్యాంకు ఉద్యోగులకు సిపిఎం, సిఐటియు, ఎఐటియుసి, పలు ప్రజా సంఘాలు తమ మద్దతు తెలిపాయి.

శ్రీకాకుళం జిల్లా వ్యాప్తంగా మొత్తం 215 ప్రభుత్వరంగ బ్యాంకు శాఖలు మూతబడ్డాయి. 2,200 మంది ఉద్యోగులు విధులు బహిష్కరించి సమ్మెలో పాల్గొన్నారు. సుమారు రూ.200 కోట్ల లావాదేవీలు నిలిచిపోయాయి. విజయనగరం జిల్లాలో 150 బ్యాంకులు మూతబడ్డాయి. సుమారు రూ.250 కోట్ల లావాదేవీలు స్తంభింపబడ్డాయి. విశాఖలో 200 బ్యాంకుల ఉద్యోగులు సమ్మెలో పాల్గొన్నారు. రూ.500 కోట్ల మేర లావాదేవీలు నిలిచిపోయాయి. డాబా గార్డెన్స్లోని ఎస్బిఐ ప్రధాన కార్యాలయం వద్ద ధర్నా చేశారు. తూర్పుగోదావరి జిల్లాలో 475 బ్యాంకులు మూతపడ్డాయి. కాకినాడ, రాజమండ్రి, అమలాపురం లలో ఉద్యోగులు ప్రదర్శన నిర్వహించారు. పశ్చిమ గోదావరి జిల్లాలో 36 బ్యాంకులకు చెందిన 480 శాఖలు మూతపడ్డాయి. దీంతోసుమారు రూ.300 కోట్ల లావాదేవీలు నిలిచిపోయాయి. మూడువేల మంది ఉద్యోగులు సమ్మెలో పాల్గొన్నారు. గుంటూరులోని కొరిటెపాడు ఆంధ్రా బ్యాంకు వద్ద ఉద్యోగులు ధర్నా చేశారు. విజయవాడలో సెంట్రల్ బ్యాంకు ప్రాంతీయ కార్యాలయం వద్ద ఉద్యోగులు పెద్దసంఖ్యలో నిరసన తెలిపారు. 200 శాఖలకు చెందిన 1,650మంది ఉద్యోగులు విధులు బహిష్కరించారు. ప్రకాశం జిల్లాలో అన్ని బ్యాంకులూ మూతబడ్డాయి. రూ.5వేల కోట్ల లావాదేవీలు నిలిచి పోయాయి. ఒంగోలులోని ఎస్బిఐ, సిండికేట్ బ్యాంకు ప్రధాన కార్యాలయాల ఎదుట ఉద్యోగులు ధర్నా నిర్వహించారు.



కడప జిల్లా వ్యాప్తంగా అన్ని బ్యాంకుల ఉద్యోగులూ నమ్మెలో పాల్గొన్నారు. నెల్లూరు జిల్లా కేంద్రంలో ఎస్బిఐ కార్యాలయం వద్ద ఉద్యోగులు ధర్నా చేశారు. చిత్తూరు జిల్లా వ్యాప్తంగా బ్యాంకు ఉద్యోగులు సమ్మె చేశారు. తిరుపతి ఎస్బిహెచ్ వద్ద ఉద్యోగులు ధర్నా నిర్వహించారు. ఉద్యోగులకు సిఐటియు సంఘీభావం తెలిపింది. కర్నూలు జిల్లాలోని బ్యాంకుల్లో సమ్మె పాటించారు. కర్నూలు ఎస్బిఐ మెయిన్ బ్రాంచ్ ఎదుట నిరసన చేపట్టారు. అనంతపురం జిల్లా వ్యాప్తంగా బ్యాంకు ఉద్యోగులు కార్యకలాపాలు స్తంభింపచేశారు. జిల్లా కేంద్రంలో ఉద్యోగులు ర్యాలీ చేపట్టారు. మహబూబ్ నగర్ జిల్లాలోని 250 శాఖల్లో పనిచేసే మూడు వేల మంది ఉద్యోగులు సమ్మె జరిగింది. మెదక్ జిల్లా వ్యాప్తంగా అన్ని ప్రభుత్వ రంగ బ్యాంకులూ మూతబడ్డాయి. సమ్మెకు మద్దతుగా సిపిఎం ఆధ్వర్యంలో సంగారెడ్డిలో భారీ బైక్ ర్యాలీ నిర్వహించారు. ఆదిలాబాద్ జిల్లాలోని బ్యాంకుల్లో సమ్మె ప్రారంభమైంది. కరీంనగర్ జిల్లాలోని 363 బ్యాంకుల్లో మూడువేల మంది ఉద్యోగులు సమ్మెలో పాల్గొన్నారు. జిల్లా కేంద్రంలో ఉద్యోగులు ధర్నా చేశారు. సమ్మెకు సిపిఎం, సిఐటియు మద్దతు తెలిపాయి. నిజామాబాద్ జిల్లా కేంద్రంలో ఉద్యోగులు భారీ ర్యాలీ చేపట్టారు. ఎస్బిహెచ్ ప్రధాన కార్యాలయం వద్ద ధర్నా చేశారు. ఖమ్మం జిల్లా నల్గొండ, కోదాడ, భువనగిరి, సూర్యాపేట డివిజన్ల పరిధిలోని ప్రభుత్వ బ్యాంకుల ఎదుట ఉద్యోగులు నిరసనలు చేపట్టారు. ఖమ్మంలోని ఎస్బిహెచ్ ప్రధాన కార్యాలయం ఎదుట ఉద్యోగులు ఆందోళన చేపట్టారు. వీరికి సిఐటియు, ఎఐటియుసి మద్దతు తెలిపాయి. ఇల్లందులో ఉద్యోగులు ధర్నా చేశారు.

విద్యుత్ కాంట్రాక్టు కార్మికుల సమస్యలు పరిష్కరించాలని వినతి

విద్యుత్ రంగంలో పనిచేస్తున్న కాంట్రాక్టు కార్మికుల సమస్యలు పరిష్కరించాలని యుఇఇయు కర్నూల్ జిల్లా కార్యదర్శి నాగరాజు, డివిజన్ కార్యదర్శి నారాయణమూర్తి, సిఐటియు ఆత్మకూరు డివిజన్ కార్యదర్శి ఏసురత్నం, కార్మికులు ఫిబ్రవరి 21న ఆత్మకూరు అసిస్టెంట్ డివిజనల్ ఇంజనీర్ జయశంకర్ కు వినతిపత్రాన్ని అందించారు.

ఈ సందర్భంగా వారు మాట్లాడుతూ సబ్ డివిజన్ పరిధిలో పనిచేస్తున్న కాంట్రాక్టు కార్మికులకు పండగ, జాతీయ, సాధారణ సెలవు దినాలలో వేతనంతో కూడిన జీతాలివ్వాలని డిమాండ్ చేశారు. 2006లో నియమించిన సిజెఎల్ఎం లకు 18 నెలల పర్మాఫార్మెన్స్ అలవెన్స్ తక్షణమే చెల్లించాలన్నారు. పెండింగ్లో ఉన్న టిఎ బిల్లును ఇవ్వాలని, తదితర డిమాండ్లు సాధన కోసం మార్చి 10 నుండి రిలే నిరాహార దీక్షలు చేపడతామని



పేర్కొన్నారు. ఎడి జయశంకర్ మాట్లాడుతూ కార్మికులు చెప్పిన సమస్యలను జిల్లా అధికారుల దృష్టికి తీసుకెళ్లి పరిష్కరిస్తా మన్నారు. డివిజనల్ అధ్యక్షులు అయ్యప్పస్వామి, భవాని శంకర్, వెంకటేశ్వర్లు, సురేష్, ధర్మరాజు, నారాయణ, ఇమ్మానియేలు, సర్వేశ్వర్లు పాల్గొన్నారు.

వేతన సవరణ కోరుతూ పి.ఎ.సి.ఎస్ ఉద్యోగుల ధర్నా

ప్రాథమిక వ్యవసాయ పరపతి సహకార సంఘాల్లో (పి.ఎ.సి.ఎస్) పనిచేస్తున్న ఉద్యోగులు తమకు వేతన సవరణ చేయమని రాష్ట్ర ప్రభుత్వాన్ని డిమాండ్ చేస్తూ ఫిబ్రవరి 13న హైదరాబాద్‌లోని ఇందిరాపార్క్ వద్ద ధర్నా చేశారు. ఈ ధర్నాలో వివిధ జిల్లాల నుండి వచ్చిన 300 మంది పాల్గొన్నారు. 2009లో వేతనస్కేలును నిర్ధారిస్తూ ప్రభుత్వం ఇచ్చిన జి.ఓ.నెం. 151 కాలపరిమితి 2014 మార్చి 31తో ముగుస్తుంది. 2014 ఏప్రిల్ 1 నుండి అమలయ్యేలా కొత్త వేతన స్కేలును రూపొందించాలని ఉద్యోగులు డిమాండ్ చేస్తున్నారు.



వేతన సవరణతో బాటు శాశ్వత ప్రాతిపదికన డిసిసిబి ఖాళీలలోకి పిఎసిఎస్ ఉద్యోగులకు ప్రమోషన్లు, గ్రాట్యుటీ పరిమితి పెంపు, ఆరోగ్య బీమా సౌకర్యం కల్పన తదితర డిమాండ్లతో సిఐటియు అనుబంధ యూనియన్ రాష్ట్ర ప్రభుత్వానికి కోర్కెల పత్రాన్ని సమర్పించింది.

ఫిబ్రవరి 13 సాయంత్రం పిడిఎఫ్ ఎంఎల్సి కె.యస్. లక్ష్మణరావు నాయకత్వంలో యూనియన్ ప్రతినిధి వర్గం సహకార శాఖామంత్రి కాసు వెంకట కృష్ణారెడ్డిని కలిసి కోర్కెల పత్రాన్ని సమర్పించారు. ఫిబ్రవరి 14న సిపిఎం ఎంఎల్ఎ జూలకంటి రంగారెడ్డి, సిఐటియు రాష్ట్ర అధ్యక్షులు యం.సాయిబాబు నాయకత్వంలో యూనియన్ ప్రతినిధి వర్గం వ్యవసాయ మరియు సహకార శాఖ ప్రిన్సిపల్ సెక్రటరీకి కోర్కెలను వివరించారు.

సి.పి.డి.సి.ఎల్ కార్పొరేట్ ఆఫీస్ వద్ద పికెటింగ్


విద్యుత్ సంస్థలో సగభాగం కాంట్రాక్ట్ కార్మికులు. వీరి సేవలు శాశ్వత ఉద్యోగులతో సమానం. మరి జీతం “గొర్రెతోక బెత్తెడు” అన్నట్లుగా రూ.9,817/-లు మాత్రమే. ప్రమాదాల సంఖ్య చూస్తే నెలలో కనీసం ఒక్కరైనా చనిపోవటమో లేక కాలి పోవటమో జరుగుతున్నది. కాంట్రాక్టు కార్మికులు ఇలా ముగిసి పోవాల్సిందేనా? అందుకే సిపిడిసిఎల్ లో గల 6000 మంది కాంట్రాక్టు, ఔట్‌సోర్సింగ్ కార్మికులను పర్మినెంట్ చేయాలని కోరుతూ ఫిబ్రవరి 9న హైదరాబాద్‌లోని సిపిడిసిఎల్ సిఎండి ఆఫీసు వద్ద పికెటింగ్ నిర్వహించారు.



10-15 సంవత్సరాల నుండి పనిచేస్తున్న కార్మికులు విద్యుత్ సంస్థ కోసమే రక్తమాంసాలు ధారపోస్తున్నారు. వయస్సు మీదపడుతున్నా చేస్తున్న ఉద్యోగం పర్మినెంట్ కావడం లేదు. అధికార్లకు లేదా కాంట్రాక్టర్లకు కోపం వస్తే ఉద్యోగం ఊడపీకుతున్నారు. కొంతమంది ఈ ఉద్యోగాలను లక్షల రూపాయలకు అమ్ముకుంటున్నారని కార్యక్రమంలో పాల్గొన్న వక్తలు విమర్శించారు. ఈ మధ్య రాష్ట్ర ప్రభుత్వం 32వేల పోస్టులు

భర్తీ చేస్తామని ప్రకటించింది. ఆర్టీసిలో ఇప్పటికే వ్రాబులయ్యాయి మరి మన పరిస్థితి? మన సంస్థలో గల అన్ని యూనియన్లు కాంట్రాక్టు కార్మికుల రెగ్యులరైజ్ కోసం ఒక వేదికమీదికి వచ్చి కాంట్రాక్ట్, ఔట్‌సోర్సింగ్ కార్మికులకు న్యాయం జరిగేలా కృషి చేయాలని సిఐటియు కోరుతున్నదని ఈశ్వరరావు తెలిపారు. ఈ పోరాటం వలన ప్రభుత్వం యూనియన్‌తో ఒప్పందం కుదుర్చుకొన్నది.

బీడీ కార్మికులకు కనీస వేతనాలివ్వాలి




కనీస వేతనాల కోసం నాలుగేళ్ల కిందట విడుదల చేసిన జి.ఓ.నెం.41ని అమలు చేయకుండా ప్రభుత్వం తొక్కిపడు తోందని బీడీ కార్మికులు ఆవేదన వ్యక్తం చేశారు. ఇప్పటివరకూ కార్మికశాఖ మంత్రిగా వ్యవహరించిన దానం నాగేందర్ బీడీ యాజమాన్యాలతో కుమ్మక్కై కమీషన్లు దండుకోవటమే దీనికి ప్రధాన కారణమని ఆగ్రహం వ్యక్తం చేశారు. ఇన్నాళ్లపాటు తమ పొట్టగొట్టిన నాయకులకు ఓట్ల సమయంలో తగిన బుద్ధి చెబుతామని హెచ్చరించారు. జి.ఓ.నెం.41ని తక్షణం అమలు చేయాలని డిమాండ్ చేస్తూ ఎ.పి. బీడీ అండ్ సిగార్ వర్కర్స్ యూనియన్ (సిఐటియు) ఆధ్వర్యంలో ఫిబ్రవరి 19న హైదరాబాద్‌లోని కార్మికశాఖ కమీషనర్ కార్యాలయాన్ని

ముట్టడించారు. మహిళా బీడీ కార్మికులు పాల్గొని నినాదాలు చేశారు. రాగూర్, దేశాయి తదితర బీడీ కంపెనీల యాజమాన్యాలకు దానం నాగేందర్ లొంగిపోయారని ఆగ్రహం వ్యక్తం చేశారు. ఈ సందర్భంగా కార్మికులనుద్దేశించి సిఐటియు రాష్ట్ర అధ్యక్షులు ఎం.సాయిబాబు ప్రసంగిస్తూ... ఇప్పటి వరకూ ముందుంది మంచికాలమంటూ మురిపించిన కిరణ్ కుమార్ రెడ్డి బీడీ కార్మికులకు ఒట్టి చేతులు చూపిస్తూ పదవి నుండి దిగిపోయారని ఎద్దేవా చేశారు. కనీస వేతనాల జి.ఓ కోసం కార్మికులు ఉద్యత పోరాటాలు నిర్వహిస్తే, ఆ జి.ఓ.ను అమలు చేయకుండా అబయెన్స్‌లో పెట్టి మరో జి.ఓ (81)ని విడుదల చేయటంలో ఆంతర్యమేంటని ప్రశ్నించారు. తక్షణం జి.ఓ. 41ని విడుదల చేయాలని డిమాండ్ చేశారు.

సిఐటియు రాష్ట్ర కార్యదర్శి పాలడుగు భాస్కర్, బీడీ అండ్ సిగార్ వర్కర్స్ యూనియన్ రాష్ట్ర ప్రధాన కార్యదర్శి ఎస్.రమ, రాష్ట్ర అధ్యక్షులు పి.సిద్ధిరాములు, సిఐటియు రాష్ట్ర కార్యదర్శి భూపాల్, ఐఎఫ్‌టియు రాష్ట్ర ప్రధాన కార్యదర్శి పి.ప్రసాద్ పాల్గొని సంఘీభావం తెలిపారు. అనంతరం కార్మికశాఖ సంయుక్త సంచాలకులు అజయ్ కుమార్ కార్మికుల వద్దకు వచ్చి వినతిపత్రాన్ని స్వీకరించారు.

భవన నిర్మాణ కార్మికుల సమస్యల పరిష్కారానికై రంగారెడ్డి జిల్లా డిప్యూటీ లేబర్ కమీషనర్ కు వినతి

పెన్షన్, ఇంటి లోన్, స్కాలర్‌షిప్, అడ్డాలలో పెద్దు తదితర సమస్యల పరిష్కారానికై తగిన చర్యలు తీసుకోవాలని కోరుతూ తేది.17.2.2014న రంగారెడ్డి జిల్లా డిప్యూటీ లేబర్ కమీషనర్ కి భవన నిర్మాణ రంగం యూనియన్ రాష్ట్ర ప్రధాన కార్యదర్శి ఆర్.కోటంరాజు, నాయకులు రత్నం తదితరులు వినతిపత్రం ఇచ్చారు.



భవన నిర్మాణ రంగంలో లక్షలాది మంది కార్మికులు పని చేస్తున్నారు. నిర్మాణాలు చేసే క్రమంలో ప్రమాదానికి గురయ్యి చనిపోయిన, వికలాంగులుగా మారిన, వృద్ధాప్యం వచ్చిన వారి కుటుంబాలు ఆదాయం లేక పస్తులుంటున్నాయి. సొంత ఇళ్లులేవు, ఇంటి కిరాయిలు, కరెంటు, నీటి బిల్లులు కట్టలేక అవస్థలు పడుతున్నారు వినతిపత్రంలో పేర్కొన్నారు.


గంటల తరబడి పనికోసం అడ్డాలలో రోడ్ల మీద పడిగాపులు కాయాల్సి రావటం, షాపుల ముందు నిలుచుంటే షాపుల యజమానుల కోపానికి గురికావల్సి రావడం, ట్రాఫిక్ పోలీస్ బాస్‌లకు కోపం వస్తే పశువుల్ని బాదినట్లు బాదడం పరిపాటి అయ్యింది. మరుగుదొడ్లు లేక మహిళలు ఇబ్బందిపడుతున్నారు. ఇప్పటికైనా ప్రభుత్వం స్పందించి వీరి సమస్యలను పరిష్కరించాలని వినతిపత్రంలో కోరారు.

డిమాండ్స్ : (1) 1996 కేంద్ర చట్టంలోని పెన్షన్, స్కాలర్ షిప్, పనిముట్లు కొనుగోలుకు ఆర్థిక సహాయం, తదితర పథకాలు ప్రవేశపెట్టాలి. (2) ప్రభుత్వం దొడ్డిదారిన తరలించుకుపోయిన రూ.458 కోట్లను తిరిగి బోర్డుకు జమ చేయాలి. (3)అడ్డాలకు స్థలాలు కేటాయించాలి. పెద్దు, మంచినీరు, మరుగుదొడ్లసౌకర్యాలు కల్పించాలి. (4) సొంత గృహ నిర్మాణాలకు రుణాలు ఇవ్వాలి. (5)సహజ మరణానికి ఇచ్చే 30వేలను 2 లక్షల రూపాయలకు పెంచాలి. (6) ప్రమాద మరణానికి ఇచ్చే రూ. 2లక్షలను రూ.5లక్షలకు పెంచాలి. (7) అర్హులైన వారందరికి రేషన్ కార్డులు, ఆధార్ కార్డులు, ఇళ్ల స్థలాలు ఇవ్వాలి.

అనంతపురం జిల్లాలో కూలీ రేట్ల పెంపుకై సివిల్ సప్లయ్స్ మేనేజర్కు వినతిపత్రం

కూలిరేట్లు రూ.8/- నుండి రూ.16/-లకు పెంపు, ఇ.ఎస్.ఐ., యూనిఫాం, సొంత గోడౌన్ల నిర్మాణం, డి.పి.ఎస్ పద్ధతిని వెంటనే అమలు చేయాలని సివిల్ సప్లయ్స్ హమాలీ యూనియన్ అనంతపురం జిల్లా అధ్యక్షులు కె.తిమ్మప్ప, ప్రధాన కార్యదర్శి ఇ.ఎస్.వెంకటేశ్వలు సివిల్ సప్లయ్స్ మేనేజర్కు వినతిపత్రం ఇచ్చారు.

ఈ సందర్భంగా వారు మాట్లాడుతూ జిల్లాలో 24 స్టాక్ పాయింట్స్లో సుమారు 600 మంది హమాలీలు గత 3 దశాబ్దాలకు పైబడి పనిచేస్తున్నారు. కూలిరేట్లు ఒప్పందం 2013 డిసెంబర్తో ముగిసింది. 2014 జనవరి 1 నుండి కొత్త కూలిరేట్లు అమలు జరగాల్సింది. ఒప్పందం ముగియక ముందు నుండే రాష్ట్ర ప్రభుత్వానికి, అధికారులకు రేట్లు సవరించమని విన్నవించినా నేటికీ అతీగతీ లేదు. హమాలీలకు 30 ఏళ్లుగా ఇ.ఎస్.ఐ. పథకం అమలు చేయకుండా కోర్టులో వ్యాజ్యాలు నడుపుతూ రాష్ట్ర ప్రభుత్వం హమాలీ కుటుంబాలకు ద్రోహం చేస్తుందన్నారు. సంవత్సరానికి 2 జతలు యూనిఫాం ఇస్తామని వాటిని సక్రమంగా అమలు చేయలేదు. ఆయిల్ దిగుమతికి కూలీ



రేటు 4 ఏళ్ల నుండి సవరించలేదన్నారు. పి.ఎఫ్ స్లిప్పులు 3 ఏళ్లుగా ఇవ్వడం లేదు. దీనివల్ల చనిపోయిన వారు లేదా పని వానేసిన వారికి సంబంధించిన క్లెయిమ్లు సత్వరమే పరిష్కారానికి నోచుకోవడం లేదు. ప్రభుత్వమే హమాలీల పట్ల వివక్షత పాటిస్తుందన్నారు.

తక్షణమే స్పందించి హమాలీల న్యాయమైన కోరికలను పరిష్కరించేందుకు తగిన చర్యలు తీసుకోకపోతే ప్రజాపరిపక్షి వ్యవస్థనుపూర్తిగా స్పందింపచేసి నమ్మో చేయడానికైనా వెనుకాడమన్నారు.

ఇంటి పనివారలను కార్మికులుగా గుర్తించాలి



నెల్లూరు నగరంలోని బాలాజీనగర్ సిఐటియు ఆఫీసులో స్నేహా ఇంటి పనివారల జనరల్బాడీ సమావేశం ఫిబ్రవరి 8న ఎస్.కె.షాహినా బేగం అధ్యక్షతన జరిగింది. నెల్లూరు నగరంలో మరియు చుట్టుప్రక్కల ప్రాంతాలలో అపార్ట్మెంట్లలో దాదాపు 2వేల మంది మహిళలు పాచిపనులు చేస్తూ బతుకు జీవనం గడుపుతున్నారు. వీరంతా దారిద్ర్య రేఖకు దిగువన ఉన్న కుటుంబాలే. వాళ్ళంతా చాలీచాలని కూలితోటి రెండుపూటలా తిండిలేకక దుర్భరంగా జీవిస్తున్నారని సంఘం కార్యదర్శి పి.విజయమ్మ తెలియచేశారు. లేబర్ యాక్ట్ ప్రకారం ప్రభుత్వం నుండి గుర్తింపుకార్డులు, అంత్యోదయ కార్డులు ఇవ్వాలని, ఇ.ఎస్.ఐ సౌకర్యం కల్పించి, పిల్లలకు స్కూల్షిప్ ఇవ్వాలని, ఇన్సూరెన్స్, పని ప్రదేశంలో రక్షణ కల్పించాలని, నెలకు నాలుగు సెలవులు ఇవ్వాలని, దీపం గ్యాస్ కనెక్షన్లు ఇవ్వాలని సంఘంగా డిమాండ్ చేశారు. అనంతరం నెల్లూరు నగర నూతన కమిటీ ఏర్పాటు జరిగింది.


ఈ సదస్సులో ఐదవ నాయకులు డి.అన్నపూర్ణమ్మ, ఎ.రమమ్మ, శ్రామిక మహిళా కన్వీనర్ ఎస్.కె.రెహనా బేగం, ఎస్.కె.షమీమ్, ఎస్.కె.రహినుమ, రాజారావ్, కోటేశ్వరరావు, శ్రీనివాసులు తదితరులు పాల్గొన్నారు.

సమగ్ర శాసనం కోసం, సమస్యలపై గరించిన కార్మికలోకం

మెదక్ జిల్లాలో అసంఘటిత రంగ కార్మికుల సమస్యలు పరిష్కరించాలని ఫిబ్రవరి 3వ తేదీన కార్మిక గర్జన వేలాది మందితో సంగారెడ్డిలోని ఐబి నుండి కలెక్టరేట్ వరకు భారీ ప్రదర్శన నిర్వహించడం జరిగింది. ర్యాలీకి ముందు కళాకారులు డప్పులతో ఆటపాటలు పాడుతూ అందరినీ ఆకర్షించారు. కార్మికులందరూ ఎర్రజెండా లతో ప్రదర్శనలో పాల్గొన్నారు.

ఈ ప్రదర్శనలో సిఐటియు రాష్ట్ర ఉపాధ్యక్షులు చుక్క రాములు, జిల్లా అధ్యక్షులు కె.రాజయ్య, ప్రధాన కార్యదర్శి ఎ.మల్లేశం, తదితరులు అగ్రభాగాన ఉన్నారు. ఈ ముట్టడిని ఉద్దేశించి చుక్క రాములు మాట్లాడుతూ అసంగటితరంగ కార్మికులకు పార్లమెంటులో వెంటనే సమగ్ర శాసనం తేవాలని, కనీస వేతనం రూ.12,500/-లు ఇవ్వాలని, కార్మికులందరికీ ఇళ్ళ స్థలాలు, ఇ.ఎస్.ఐ., పి.ఎఫ్, పెన్షన్, యూనిఫాం, సెలవులు తదితర చట్టపరమైన సౌకర్యాలు, ప్రమాద బీమా 10 లక్షలు ఇవ్వాలని, కాంట్రాక్ట్, ఔట్సోర్సింగ్ పద్ధతులను రద్దు చేయాలని, 240 రోజులు పూర్తయిన కార్మికులను పర్మినెంట్ చేయాలని, కనీసవేతనాల కమిటీ ఏర్పాటు చేయాలని ఆయన డిమాండ్ చేశారు. ఈ ముట్టడిలో రాజయ్య, మల్లేశం, జయరాజు, నర్సమ్మ, సాయిలు, ప్రవీణ్ తదితరులు ప్రసంగించారు. అనంతరం జిల్లా కలెక్టర్ స్మితా సబర్వాల్కు మెమోరాండం ఇవ్వడం జరిగింది.

సమస్యల పరిష్కారానికై రిలే నిరాహార దీక్ష, ధర్మా



సింగరేణిలో పనిచేస్తున్న 18వేలమంది కాంట్రాక్టు కార్మికులకు కోల్ ఇండియా వేతనాలు “హైపవర్ కమిటీ” అమలు కోసం రిలేనిరాహార దీక్ష, ధర్మా జరిగింది. ఈ కార్యక్రమంలో సిఐటీయు రాష్ట్ర అధ్యక్షులు యం.సాయిబాబు పాల్గొని మాట్లాడారు.


2013 జనవరి నుండి అమలు కావల్సి వున్న కోల్ ఇండియా వేతనాలు సింగరేణి ప్రభుత్వ రంగ సంస్థ అయినా అమలు చేయడం లేదు. సింగరేణి కాంట్రాక్టు కార్మికుల పట్ల వివక్ష విడనాడి హైపవర్ కమిటీ వేతనాలు అమలు చేయాలని సింగరేణి యాజమాన్యాన్ని డిమాండ్ చేశారు. ఒకే కుటుంబం, ఒకే లక్ష్యం, ఒకే గమ్యం అని చెబుతున్న సింగరేణి యాజమాన్యం కాంట్రాక్టు కార్మికులను కుటుంబ సభ్యులుగా చూడటం లేదని ఆయన అన్నారు. కోల్ ఇండియా ఒప్పందాలను, ప్రభుత్వ చట్టాలను ఎందుకు అమలు చేయడం లేదని సింగరేణి యాజమాన్యాన్ని ప్రశ్నించారు. నేటికైనా సింగరేణి యాజమాన్యం కాంట్రాక్టు కార్మికులను మనుషులుగా చూడాలని లేని పక్షంలో

కాంట్రాక్టు కార్మికుల ఆగ్రహానికి గురి కావల్సి వస్తుందని అన్నారు.

చట్టాలు అమలు చేయించాల్సిన కేంద్ర, రాష్ట్ర ప్రభుత్వాలు సింగరేణి ఇచ్చే లాభాల్లో వాటాలు తీసుకుంటున్నాయి తప్ప కాంట్రాక్టు కార్మికుల బ్రతుకులు గురించి ఆలోచించడం లేదని విమర్శించారు. ఎన్నికలప్పుడు కార్మికుల దగ్గరకు వస్తున్న కోల్ ఏరియా ప్రజా ప్రతినిధులు కార్మికుల సమస్యలపై సింగరేణి యాజమాన్యాన్ని గాని, ప్రభుత్వాలను గాని ప్రశ్నించటం లేదన్నారు. ఇప్పటికైనా పాలకులు కార్మికులను పట్టించుకోక పోతే రాబోవు ఎన్నికల్లో వారికి బుద్ధి చెబుతారని అన్నారు.

ఈ కార్యక్రమంలో సింగరేణి కార్మికుల సంఘం ప్రధాన కార్యదర్శి బి.మధు, సి||కా||ఎ||ఇ రాష్ట్ర కార్యదర్శి మందా నర్సింగరావు, నాయకులు మర్నగాని కృష్ణయ్య, కొండపల్లి శ్రీధర్, బండి రమేష్, డి.వీరన్న, జె.నగేష్, జి.రాజరావు, కర్ల వీరస్వామి, రామానుజం, ఆంజనేయులు, చంద్రశేఖర్, కిశోర్, సైదమ్మ, క్రాంతి, చంద్రకళ, సరోజ, లక్ష్మి, అనిత, రఘువర్మ, తదితరులు పాల్గొన్నారు.

సింగరేణి కాంట్రాక్టు కార్మికులకు కోలిండియా వేతనాల అమలుకై ఐక్య ఉద్యమాలకు సిద్ధం కావాలి



సింగరేణిలో ఓపెన్ కాస్ట్ ఓ.బి.లలో పనిచేస్తున్న కాంట్రాక్ట్ కార్మికులు, సివిక్, ఫారెస్ట్, కోల్ ట్రాన్స్పోర్ట్, బెల్ట్ కీనింగ్, సేల్ డివీజన్స్ తదితర విభాగాలలో వేలాదిగా పనిచేస్తున్న కాంట్రాక్ట్ కార్మికులకు కోలిండియాలో పెరిగిన వేతనాలు, బోనస్ అమలుకై ఐక్య ఉద్యమాలకు సిద్ధం కావాలని సింగరేణి కాంట్రాక్ట్ కార్మికుల సంఘం రాష్ట్ర ప్రధాన కార్యదర్శి బి.మధు, సిఐటీయు కొత్తగూడెం

డివిజన్ అధ్యక్షులు యర్రగాని కృష్ణయ్యలు పిలుపునిచ్చారు. తేది.3.2.2014న సింగరేణి కాంట్రాక్ట్ కార్మికుల పిట్ సమావేశాలు జరిగాయి. ఈ సమావేశాలలో వారు మాట్లాడుతూ కాంట్రాక్టు కార్మికులకు వేతన ఒప్పందం జరిగి సంవత్సరం గడచిపోయినా సింగరేణిలో అమలు జరుపకపోవటం కార్మికుల పట్ల నిర్లక్ష్యానికి నిదర్శనమన్నారు. చట్టబద్ధ హక్కులు, అందరికి సిఎంపిఎఫ్ అమలు, పనిభద్రత, రక్షణ చర్యలు సక్రమంగా అమలు జరగటం లేదని విమర్శించారు. ఓవర్ టైమ్ చెల్లింపులు చేయకుండా శ్రమదోపిడీ జరుగుతుందని ఆవేదన వ్యక్తం చేశారు. పెరిగిన వేతనాలు అమలు సమస్య పరిష్కారానికై దశల వారీ పోరాటానికి సమ్మెలాంటి మిలిటెంట్ ఉద్యమాలను నిర్వహించాలని పిలుపునిచ్చారు. ఈ కార్యక్రమంలో సంఘం నాయకులు ఎ.నాగయ్య, గణేష్, శేఖర్, ఆంజనేయులు, సరోజ, నర్సమ్మ, తదితరులు పాల్గొన్నారు.

ఆర్థికలిప్త - అలమటిస్తున్న ఉప్పు తయారీ కార్మికులు

ప్రపంచీకరణ, సరళీకరణ విధానాల వల్ల ఉప్పు తయారీ కార్మికుల జీవన స్థితిగతులు అత్యంత దయనీయంగా మారాయి. పాలకులు కార్మికుల సమస్యలను పరిష్కరించకుండా పెట్టుబడిదారు లకు ఊడిగం చేస్తున్నారు. ఉప్పు కార్మికులకు కనీస వేతనాలు అందడం లేదు. ఒకరకంగా చెప్పాలంటే వెట్టిచాకిరీ చేస్తున్నారు. ఉప్పు ఉత్పత్తి చేసే ప్రధానమైన దేశాలలో భారతదేశం ఒకటిగా చెప్పవచ్చును. ప్రపంచంలోనే ఉత్పత్తి చేయబడే మొత్తం ఉప్పులో 8% ఉప్పు మన దేశంలో ఉత్పత్తి చేయబడుతుంది. ఉప్పు తయారీ రంగంలో ఒకటిన్నర లక్షల మంది కార్మికులు పనిచేస్తున్నారు. సముద్ర తీరంలో ఉప్పు మడులలో కార్మికులు తయారు చేసే ఉత్పత్తులలో అనేకమైన బహుళజాతి సంస్థలు, ఆయోడిన్ కలిపి వందల కోట్ల రూపాయలను ఆర్జించుకుంటున్నారు.

ఆకర్షణీయమైన ప్యాకెట్లలో పెట్టిన ఆయోడిన్ కలిపిన మిల్లు పట్టిన ఉప్పును విపరీత ప్రచారం ద్వారా బహుళజాతి కంపెనీలు అత్యధికంగా లాభాలను గడిస్తున్నాయి. ఉప్పు కార్మికుల శ్రమను దోచుకోవడమే కాకుండా వినియోగదారులను దారుణంగా దోచుకుంటున్నారు. కార్మికులు కనీస వేతనాలకు నోచుకోక పోవడంతో ఆర్థికలిప్త అలమటిస్తున్నారు. సెలవులు లేక చాలా మంది తీవ్రమైన ఇబ్బందులు ఎదుర్కొంటున్నారు. సముద్రంలోని ఉప్పునీటిని మడుల్లోకి తరలించి, మడులు కట్టి ఎండిన ఉప్పును - ప్రోగు చేసి బస్తాల్లోకి ఎత్తడం, ఆ బస్తాలను మోయడం లాంటి అత్యంత శ్రమతో కూడినటువంటి పనులు ఉప్పు ఉత్పత్తి చేసే కార్మికులు దినసరి కూలీలుగానో, కాంట్రాక్టు కూలీలుగానో, క్యాజువల్ కార్మికులుగానో నియమింపబడి అత్యంత దుర్భరమైన జీవితాలను గడుపుతున్నారు. ఉప్పు కార్మికులకు రోజుకు రూ. 100/-లు కూలీగా చెల్లిస్తారు. గ్రామీణ ఉపాధి పథకం కూలీకి చెల్లించే వేతనం కంటే తక్కువే. పని చేసే సమయంలో ఎండ నుంచి విశ్రాంతి తీసుకోవడానికి కానీ, కనీసం భోజనం చేయడానికి విశ్రాంతి వుండదు. ఉప్పు మహిళా కార్మికులు అవస్థలు వర్ణనాతీతం. వాళ్ళు అనేక విధాలుగా వివక్షత ఎదుర్కొంటున్నారు. మంచినీళ్ళు త్రాగడం కానీ, ఆహారం తినడం గానీ చేయరు. తిండితిప్పలు లేకుండా, కడుపులు మాడ్చుకుని పని చేయాల్సిందే. పని చేయాల్సింది ఎనిమిది గంటలు అయితే, అదనంగా మరో రెండు గంటలు పని చేయిస్తారు. అదనంగా చేసే పనికి ఎలాంటి వేతనం చెల్లించరు. పని చేసే చోట లైంగిక వేధింపులు, హింస పెరిగింది.

ఉప్పు ఉత్పత్తి తయారీ కార్మికులు అనేకమైన ప్రాణాంతక మైన వ్యాధుల బారినపడి తనువు చాలిస్తున్నారు. ప్రాణాంతకమైన వ్యాధుల నుండి బయటపడేందుకు వైద్య చికిత్సలు చేయించుకుందామన్నా చేతిలో ఒక్క పైసా లేక ఆర్థిక సమస్యలతో కొట్టుమిట్టాడుతున్నారు. పోషకాహార లోపం, రక్తహీనతలతో బాధపడుతున్నారు. అనునిత్యం ఉప్పు స్పటికాల మధ్య సంచరిస్తారు. దీంతో చర్మ వ్యాధులకు గురవుతున్నారు. కాళ్ళు, చేతులూ, చర్మ రోగాల పుళ్ళతో నిండి ఉంటాయి. తెల్లటి ఉప్పు స్పటికం మీద ప్రసరించే సూర్యకిరణాలు వెలుగులు, వీళ్ళ కళ్ళలోకి ప్రతిబింబిస్తాయి. దీంతో కంటి చూపు కోల్పోతున్నారు. కళ్ళలోని కార్నియాలో దుర్మాంసం పెరిగి కంటి వ్యాధులకు గురవుతున్నారు. బరువులు మోయడం వల్ల ఎక్కువమంది కార్మికులకు నడుం నొప్పి, భుజాల నొప్పితో బాధపడుతున్నారు. మహిళా కార్మికులు



ఎక్కువ మంది గొంతువాపుతో గాయిటర్ వ్యాధికి గురవుతున్నారు. కార్మికులు రక్తపోటుతో బాధపడుతున్నారు. ఉప్పు తయారీ పరిశ్రమలలో పనిచేసే కార్మికులకు భద్రత పరికరాలను అందించి, వ్యాధుల బారినపడకుండా చూడాల్సిన బాధ్యత యాజమాన్యంపై వుంది. సూర్యరశ్మి తగలకుండా హెల్మెట్లు, కళ్ళకు ఎండలో వెలుగు తగల కుండా కళ్ళజోళ్ళు, చేతులకు తొడుగులు, భద్రతను ఇచ్చే బూట్లు, గాలిని పీల్చుకునే పరికరాలు, శరీరం అంతటిని కప్పి వుంచే బట్టా డిస్పోజబుల్ ఫిల్టర్ ముఖ తొడుగులూ, నడుంకు బలం చేకూర్చే బెల్టులను యాజమాన్యాలు అందజేయాలి. కాని ఇవేవీ ఇవ్వడం లేదు. వీటికయ్యే ఖర్చును తగ్గించుకుని లాభాలను దండుకోంటూ యాజమాన్యాలు కార్మికులను పట్టించుకోవడం లేదు. కార్మికులు ఏమైనా అటు ప్రభుత్వానికి, ఇటు యాజమాన్యానికి పట్టదు.

ఉప్పు తయారీ కార్మికులకు దసరా, దీపావళి పండుగలకు బోనస్ ఇవ్వడం లేదు. చిన్న చిన్న వ్యాధులకు గురై ప్రైవేటు ఆసుపత్రులను ఆశ్రయించి, సంపాదించిన డబ్బు చాలక అప్పుల పాలవుతున్నారు. ప్రపంచీకరణ విధానాలు దుష్ఫలితాలు, నిత్యం పెరుగుతున్నటువంటి నిత్యవసర వస్తువుల ధరలతో ఉప్పు తయారీ కార్మికులు చాలీచాలని వేతనాలతో సతమతమవుతున్నారు. కార్మికులు పిల్లలను చదివించు కోలేకపోతున్నారు. చదువును మధ్యంతరంగా మానేసిన కార్మికుల పిల్లలు బాల కార్మికులుగా మారుతున్నారు. ఇప్పటికైనా ఉప్పు తయారీ కార్మికుల హక్కుల రక్షణకు పాలకులు చొరవ చూపాలి. కార్మిక హక్కులను కాలరాస్తున్న యాజమాన్యంపై తగు చర్యలు తీసుకోవాలి.


✱

- దామరపల్లి నర్సింహారెడ్డి

అంగన్ వాడీల పోరాట దృశ్యాలు



కాచిగూడ, సికింద్రాబాద్ రైల్వే స్టేషన్లు నుండి ర్యాలీగా వస్తున్న అంగన్ వాడీలు




రోడ్డుపై బైరాయించిన అంగన్ వాడీలు, మద్దతు తెలిపిన ఎం.ఎల్.సి.
డా॥ కె.నాగేశ్వర్, ఎం.ఎల్.ఏ. ఎ.దయాకరరావు

రైల్వే స్టేషన్ లో బైరాయించిన అంగన్ వాడీలు



రోడ్డుపై బైరాయించిన అంగన్ వాడీలు, మద్దతు తెలిపిన
ఎం.ఎల్.సి. శ్రీమతి నన్నపనేని రాజకుమారి

అంగన్ వాడీల నిరవధిక నిరాహార దీక్షలకు మద్దతు తెలిపిన వైఎస్ఆర్సిపి
గౌరవాధ్యక్షురాలు శ్రీమతి వై.ఎస్. విజయమ్మ, ఎం.ఎల్.ఏ. శ్రీమతి శోభానాగిరెడ్డి



అంగన్ వాడీల బహిరంగ సభలో పాల్గొని అజహదం చేస్తున్న సిపిఎం
ఎం.ఎల్.ఏ. జాలకంటి రంగారెడ్డి మరియు సిపిఐయు నాయకులు

అంగన్ వాడీల సమస్యలపై గవర్నర్ గారికి వినతిపత్రం
అందజేస్తున్న సిఐటియు నాయకులు, తదితరులు




అంగన్వాడీల పోరాటంలో సమరశీల దృశ్యాలు.

గాయాల పాలైన అంగన్వాడీ ఉద్యోగులు



ఆంధ్రప్రదేశ్ అంగన్వాడీల పోరాటాల సందర్భంగా ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ & హెల్పర్స్ (సిఐటియు) కేంద్ర మహిళా శిశు, సంక్షేమ శాఖా మంత్రిగారికి రాసిన లేఖ



ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ & హెల్పర్స్ (సిఐటియు)

నీలిమా మైత్రి
అధ్యక్షులు

ఎ.ఆర్.సింధు
ప్రధాన కార్యదర్శి

సరోజ్ శర్మ
కోశాధికారి

శ్రీమతి కృష్ణతీరథ్,

స్రీ, శిశు సంక్షేమ శాఖ గౌరవమత్రి,

భారత ప్రభుత్వం, న్యూఢిల్లీ.

అమ్మా !

విషయం : ఆంధ్రప్రదేశ్ అంగన్వాడీ వర్కర్లు, హెల్పర్లు ఆందోళన - తక్షణ జోక్యం అవశ్యకత గురించి ...

ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ ఆధ్వర్యంలో రాష్ట్రంలోని అంగన్వాడీ వర్కర్లు, హెల్పర్లు ఫిబ్రవరి నెల నుండి ధర్నాలు, నిరాహార దీక్షలతో సహా ఆందోళనా కార్యక్రమాలు చేస్తున్నారు. సుదీర్ఘ కాలం నుండి పెండింగ్లో వున్న కనీస వేతనాలు, పెన్షన్, గ్రాట్యుటీలతో కూడిన రిటైర్మెంట్ బెనిఫిట్ల వంటి కోర్కెల పరిష్కారం కోరుతున్నారు. రాష్ట్ర ప్రభుత్వం పదే పదే వాగ్దానాలు, హామీలు ఇచ్చి కూడా ఇప్పటికీ సమస్యలు పరిష్కరించలేదు.

రాష్ట్రంలోని 90 శాతం మంది అంగన్వాడీ వర్కర్లు, హెల్పర్లు ఫిబ్రవరి 17 నుండి నిరవధిక సమ్మెలో ఉన్నారు. ఫిబ్రవరి 24న 30వేల మందికి పైగా ఛలో హైదరాబాద్ కార్యక్రమంలో పాల్గొన్నారు. కోర్కెలను పరిష్కరించాల్సిన రాష్ట్ర ప్రభుత్వ యంత్రాంగం సమ్మెలో ఉన్న ఉద్యోగులపై నిర్బంధ చర్యలు తీసుకోవడం ఖండింపదగినది.

పరిస్థితి తీవ్రతను మీరు పరిగణనలోకి తీసుకుని మీరు వ్యక్తిగతంగా జోక్యం చేసుకోవాలనీ, మీ అధికారాన్ని ఉపయోగించి సమస్య సానుకూలంగా పరిష్కారం కావటంలో తోడ్పడాలని విజ్ఞప్తి చేస్తున్నాం.

ఎ.ఆర్. సింధు
ప్రధాన కార్యదర్శి

సమ్మె పోరాటంతో వేతనాలు పెంచుకున్న మున్సిపల్ కార్మికులు

కనీస వేతనం రూ.12,500/- ఇవ్వాలని కోరుతూ ఎ.పి. మున్సిపల్ వర్క్స్ & ఎంప్లాయిస్ యూనియన్ (సిఐటియు), ఇతర కార్మిక సంఘాల ఆధ్వర్యంలో కార్మికులు ఫిబ్రవరి 8 నుండి 12 వరకు సమ్మె చేశారు. దానిలో భాగంగా రాష్ట్ర వ్యాప్తంగా మున్సిపాలిటీలు, కార్పొరేషన్లను, కలెక్టర్ కార్యాలయాలను ముట్టడించారు. పలుచోట్ల ర్యాలీలు, ధర్నాలు, అర్ధనగ్న ప్రదర్శనలు చేపట్టారు. ఒంగోలు కార్పొరేషన్ కార్యాలయ ముట్టడిలో ఉద్రిక్తత చోటు చేసుకుంది. పోలీసులు అరెస్టులకు ప్రయత్నించడంతో మహిళా కార్మికులు తీవ్రంగా ప్రతిఘటించడంతో తోపులాట జరిగింది. దాంతో సిఐటియు నాయకులను, కార్మికులను ఈడ్చుకెళ్లి అరెస్టు చేశారు.

విశాఖలో జివిఎంసి ఎంప్లాయిస్ యూనియన్ (సిఐటియు) ఆధ్వర్యం పారిశుధ్య కార్మికులు చీపుళ్ళతో భారీ ప్రదర్శన జివిఎంసి ప్రధాన కార్యాలయానికి చేరుకుని ముట్టడించారు. లోపలకు వెళ్లేందుకు ప్రయత్నించిన సిఐటియు నాయకులు సహా 4000 మంది కార్మికులను పోలీసులు అరెస్టు చేశారు. మహిళా కార్మికులను ఈడ్చుకెళ్లి వ్యాన్లలో పడేశారు. శ్రీకాకుళంలో కార్మికులు అర్ధనగ్న ప్రదర్శన నిర్వహించారు. విజయనగరం జిల్లాలో నాలుగు మున్సిపాలిటీల కార్యాలయాలను ముట్టడించారు.

హైదరాబాద్‌లోని ఎల్బీనగర్ సర్కిల్ కార్యాలయంలో సిఐటియు ఆధ్వర్యంలో మున్సిపల్ కార్పొరేషన్ ఆధ్వర్యంలో ధర్నా నిర్వహించారు. చార్మినార్ జోన్ ఆధ్వర్యంలో చాంద్రాయణగుట్ట, చార్మినార్, యాకుత్‌పురాలో ర్యాలీలు, శబర్‌మహల్ మున్సిపల్ కార్యాలయం వద్ద ధర్నా నిర్వహించారు. ఆదిలాబాద్ జిల్లాలోని ఏడు మున్సిపాలిటీల్లోనూ ముట్టడులు జరిగాయి. కరీంనగర్‌లో కార్పొరేషన్ ఎదుట కార్మికులు అర్ధనగ్న ప్రదర్శన, గోదావరిఖనిలో రాస్తారోకో చేశారు. హుస్సేనాబాద్ నగర పంచాయితీ కార్మికులు ధర్నా చేశారు. నిజామాబాద్ మున్సిపల్ కార్యాలయాన్ని కార్మికులు ముట్టడించారు.

నల్గొండ, కోదాడ, సూర్యాపేట మున్సిపాలిటీల ఎదుట దీక్షలు చేశారు. భువనగిరిలో మున్సిపల్ కార్యాలయాన్ని ముట్టడించారు. ఆందోళనకు కెవిపిఎస్, ఆటో వర్క్స్ యూనియన్ జిల్లా కమిటీలు, ఎఐటియుసి, ఐఎఫ్‌టియు సంఘీభావం తెలిపాయి. వరంగల్‌లో సిపిఎం, సిఐటియు, కెవిపిఎస్, ప్రైవేట్

శానిటేషన్ వర్క్స్ యూనియన్ ఆధ్వర్యంలో ప్రభుత్వ దిష్టిబొమ్మలు దగ్గం చేశారు. మహబూద్‌లో ఆర్టీఓ కార్యాలయం ముట్టడిలో సిపిఎం జిల్లా కార్యదర్శి నాగయ్య పాల్గొన్నారు. భూపాలపల్లిలో కార్మికులు కళ్లకు గంతులు కట్టుకుని ర్యాలీ నిర్వహించారు. మహబూబ్‌నగర్ జిల్లాలో ధర్నాలు జరిగాయి.

మెదక్ జిల్లాలోని ఎనిమిది కేంద్రాల్లో మున్సిపల్ కార్యాలయాల ముట్టడి నిర్వహించారు. సంగారెడ్డి ఆర్టీఓ కార్యాలయం ఎదుట ధర్నా నిర్వహించారు.

విజయవాడ మున్సిపల్ కార్పొరేషన్ (విఎంసి) పారిశుధ్య

కాంట్రాక్టు కార్మికులు ప్రధాన కార్యాలయాన్ని ముట్టడించారు. ఆయా డివిజన్ల నుండి విచ్చేసిన వేలాది మంది కార్యాలయం వద్దకు చేరుకొని బైరాయింబారు. మచిలీపట్నం, నూజివీడు మున్సిపల్ కార్యాలయాలకు తాళాలు వేశారు. గుంటూరులో

మున్సిపల్ ఆర్డిఓ కార్యాలయాన్ని, సత్తెనపల్లి, నరసరావుపేట మున్సిపల్ కార్యాలయాలను ముట్టడించారు.

ఆర్డి కార్యాలయం వద్ద కార్మికులను ఉద్దేశించి సిపిఎం జిల్లా కార్యదర్శి డి.రమాదేవి ప్రసంగించారు. తూర్పుగోదావరి జిల్లాలో సమ్మె శిబిరాలు కొనసాగాయి. పశ్చిమగోదావరి జిల్లాలో లోని అన్ని మున్సిపల్ కార్యాలయాలను ముట్టడించారు. ప్రకాశం జిల్లా మార్కాపురం, చీమకుర్తి, అద్దంకి, చీరాలలోనూ కార్మికులు ఆందోళనలు నిర్వహించారు.

నెల్లూరు జిల్లాలో మున్సిపల్ కార్మికులు ధర్నా చేశారు. కడప కార్పొరేషన్ కార్యాలయాన్ని ముట్టడించారు. తిరుపతి, చిత్తూరు కార్పొరేషన్ కార్యాలయాలు, ఆరు మున్సిపాలిటీల ఎదుట ధర్నా జరిగింది. అనంతపురం నగర పాలక సంస్థ కార్యాలయాన్ని కాంట్రాక్టు, ఔట్‌సోర్సింగ్ కార్మికులు, ఉద్యోగులు ముట్టడించారు. సిఐటియు జిల్లా ప్రధాన కార్యదర్శి ఓబులు, మున్సిపల్ కార్మిక సంఘం జిల్లా కార్యదర్శి పెన్నోబులేసు, ఎఐటియుసి నాయకులు పాల్గొన్నారు.

ఈ సమ్మె వలన ప్రభుత్వం కార్మికుల వేతనాలు పెంచుతూ ఆదేశాలు జారీ చేసింది. పోరాడి విజయం సాధించిన మున్సిపల్ కార్మికులకు అభినందనలు.

✱ ✱ ✱



మున్సిపల్ కార్మికుల వేతనాలు పెంచుతూ ప్రభుత్వం విడుదల చేసిన మెమో

GOVERNMENT OF ANDHRA PRADESH
MUNICIPAL ADMINISTRATION & URBAN DEVELOPMENT(G2) DEPARTMENT

Memo.No. 2795/G2/2013

Dated:22.02.2014

Sub: -MA&UD - Demands - Demands of A.P.Municipal Employees and Workers - Increase in the wages as additionalty - Instructions - Issued.

Ref: 1. From the C, GHMC, Lr.No.1329/LWS/B3 /GHMC/2013, Dt.27.12.2013.
2.From the CDMA Lr.Roc No.16238/2010-M3, Dt.02.01.2014.
3.Minutes of Meeting held in the Chambers of Hon'ble M(MA) on 10.02.2014.

The A.P. Municipal Employees and workers went on strike on to press several demands. Since the strike has led to a public health emergency situation, an Officers Committee was formed with Commissioner, Greater Hyderabad Municipal Corporation, Hyderabad as Chairman and Commissioner & Director Municipal Administration and Additional Director, Labour Department as members.

On the recommendations of the Committee, the Hon'ble Minister (MA&UD) has held meetings with HW Mayor, Greater Hyderabad Municipal Corporation, Hyderabad, Principal Secretary to Government (MA), Commissioner, Greater Hyderabad Municipal Corporation, Hyderabad, Commissioner & Director of Municipal Administration, AP, Hyderabad, other officials and Union leaders of municipal employees and workers.

3. After careful consideration of the Officers' report and keeping in view the Public Health needs of Citizens, the Government agree to the additionalty as shown below:-

- In respect of outsourcing sanitary workers of Greater Hyderabad Municipal Corporation, Hyderabad increase to Rs.8,500/- per month.
- In the case of outsourcing sanitary workers of other Corporations and Municipalities an increase to Rs.8,300/- per month.
- In case of outsourcing sanitary workers of Nagarpanchayats an increase to Rs.7,300/- per month.

4. The additionalty is an advance to be regulated when general orders are issued. Moreover, the Urban Local Bodies have to meet the additional funds from their own budget and will not come to Government for any financial support.

5. The Commissioner, Greater Hyderabad Municipal Corporation, Hyderabad and Commissioner & Director of Municipal Administration, AP, Hyderabad shall take further necessary action in the matter accordingly.

6. This Memo issues with the concurrence of Finance (Exprn.M&F) Department vide U.O.No.4919-A/121/A1/Exprn.M&F/14, Dated: 22.2.2014.


Dr. SAMEER SHARMA
PRINCIPAL SECRETARY TO GOVERNMENT
& COMMISSIONER, UPA

To
The Commissioner,
Greater Hyderabad Municipal Corporation, Hyderabad.
The Commissioner & Director of Municipal Administration, AP, Hyderabad.
The Director of Treasuries & Accounts, AP, Hyderabad.
The Director of State Audit, AP, Hyderabad.
All the District Treasury Officers in the State.

Copy to:

The Finance (Exp.M&F) Department.
The Finance (SMPC.II) Department
The PS to Principal Secretary to Government, MA
Sc/Sf.

// FORWARDED :: BY ORDER //



SECTION OFFICER

పీడికేసీసీ పారిశ్రామిక ప్రగతి

రాష్ట్రంలోని పారిశ్రామిక ప్రగతి పడకేసింది. ఆ రంగం వృద్ధి రేటు దాదాపు సున్నా. పన్నెండవ పంచవర్ష ప్రణాళికలో సర్కారు ప్రధాన లక్ష్యం నిరుద్యోగాన్ని తగ్గించడం. అందులో భాగంగా లక్షల మందికి ఉపాధి కల్పించడం. ఈ లక్ష్యాన్ని చేధించేందుకు 2012-17 మధ్య పారిశ్రామిక వృద్ధి రేటు 10.5 శాతం సాధిస్తామని కోతలు కోసింది. కాగా పన్నెండవ ప్రణాళిక తొలి సంవత్సరం 2012-13 లో పారిశ్రామిక వృద్ధిరేటు 0.08 శాతం మాత్రమే నమోదైనట్లు ఫిబ్రవరి 10న అసెంబ్లీలో ప్రవేశపెట్టిన ఓటాన్ అకౌంట్ బడ్జెట్ లో వెల్లడైంది. రాష్ట్రంలో సామాజిక, ఆర్థిక సర్వే పేరుతో ప్రభుత్వం విడుదల చేసిన ఒక పత్రంలో పారిశ్రామిక వృద్ధి రేటు దాదాపు సున్నాగా స్పష్టమైంది. దీంతో కొంతకాలంగా ప్రభుత్వం వల్లెవేస్తున్న లక్షలాది మందికి ఉపాధి నినాదంలో పసలేదని తేలిపోయింది. ఇటీవల ఒక పారిశ్రామిక సభలో సిఎం మాట్లాడుతూ రాష్ట్రంలో అనిశ్చిత పరిస్థితులు విభజన, సమైక్య ఆందోళనలు కొన్నేళ్లుగా కొనసాగుతున్నా పెట్టుబడులు ఆగలేదు. తమ సర్కార్ పై పారిశ్రామిక వేత్తలకున్న విశ్వాసమే అందుకు కారణమని చెప్పుకొచ్చారు. అంతలోనే ఆయన ప్రభుత్వం చట్ట సభల్లో వెల్లడించిన డాక్యుమెంట్ లో పరిస్థితి అందుకు భిన్నంగా ఉంది. రాష్ట్ర స్థూల ఉత్పత్తి (జిఎస్ డిపి)లో పారిశ్రామిక రంగం వాటా 23.63 శాతంగా పేర్కొని, అది సాధించేందుకు ఏటా సగటున 10.5 శాతం వృద్ధి రేటు లక్ష్యంగా నిర్ణయించగా దాని దరిదాపుల్లోకి చేరలేదు. ఇండస్ట్రీ సెక్టార్ వృద్ధి రేటు చాలా స్వల్పంగా ఉందని సర్కారే పేర్కొంది. రిజిస్టర్డ్, అన్ రిజిస్టర్డ్ వస్తు తయారీ రంగం (మ్యానిఫ్యాక్చరింగ్) వృద్ధి బాగా పడిపోయిందని తెలిపింది. అందువల్లనే పారిశ్రామిక వృద్ధి రేటు నిరాశాజనకంగా ఉందని ముక్తాయించింది. కాగా మైనింగ్, విద్యుత్, నిర్మాణ రంగాల వృద్ధి కొంత మెరుగ్గా ఉందని పేర్కొంది. వ్యవసాయ వృద్ధిరేటు ఆరుశాతం సాధించాలన్నది లక్ష్యం కాగా, 7.48 శాతానికి పెరిగింది. సేవారంగం వృద్ధి లక్ష్యం 11 శాతం కాగా, 7.75 శాతం మాత్రమే నమోదైంది.

దిగజారి న జిఎస్ డిపి

కాంగ్రెస్ ప్రభుత్వం అధికారంలోకి వచ్చాక గడచిన ఎనిమిదేళ్లలో రెండవ కనిష్ట స్థాయికి జిఎస్ డిపి వృద్ధి రేటు పడిపోయింది. కన్ స్టెంట్ ప్రైస్ (2004-05 ప్రకారం) 2012-13లో జిఎస్ డిపి వృద్ధి రేటు 5.78 శాతం నమోదైంది. మొదటి విడత కాంగ్రెస్ అధికారంలోకొచ్చిన 2004-05లో జిఎస్ డిపి వృద్ధి రేటు 8.15 శాతం ఉండగా, ఆ తర్వాత సంవత్సరాల్లో కొంత వరకు పెరిగినా ప్రపంచ ఆర్థిక మాంద్యం ప్రభావంతో 2009-10లో 4.53 శాతానికి దిగజారి మళ్లీ పుంజుకొన్నప్పటికీ



2012-13 కు వచ్చే సరికి 5.78 శాతం నమోదైంది. జిఎస్ డిపి వృద్ధి క్రమబద్ధంగా లేదు. ప్రకృతి సహకరించి వ్యవసాయం బాగున్నప్పుడు కాస్త మెరుగ్గా, కొద్దిపాటి కరువొచ్చినా పడిపోవడం జరిగింది. 2004-05లో జిఎస్ డిపి వృద్ధి రేటు 8.15 శాతం. 2005-06లో 9.57, 2006-07లో 11.18, 2007-08లో అత్యధికంగా 12.02, ఆర్థిక మాంద్యం మొదలయ్యాక 2008-09లో 6.88, 2009-10 లో అత్యంత కనిష్టం 4.53, 2010-11లో 11.64, 2011-12లో 6.78 కాగా 2012-13లో 5.78 శాతంగా నమోదైంది.

పోయేటప్పుడూ పన్ను బాదుడు

త్వరలో ఎన్నికలు జరుగుతున్న నేపథ్యంలో చివరి సంవత్సరంలో ప్రభుత్వం నీప్రతిపాదించిన ఓటాన్ బడ్జెట్ లోనూ ప్రజలకు పన్నుల బాదుడు తప్పలేదు. గతేడాది కంటే రూ.12,337 కోట్ల అదనపు పన్నులు వడ్డించాలని ప్రతిపాదించింది. 2014-15లో రాష్ట్ర స్వంత పన్ను ఆదాయం రూ.84,780 కోట్లు వస్తుందని అంచనా వేసింది. గత సంవత్సరం ప్రతిపాదించిన దాని కంటే 18 శాతం అదనం. నిరుదు రూ.72,443 కోట్లు. ముందటేడు కంటే 9.73 శాతం ఎక్కువ. కాగా ఈసారి దాన్ని 18 శాతానికి అమాంతం పెంచేసింది. అమ్మకపు పన్ను గతంలో రూ.52,500 కోట్లు కాగా, ఓటాన్ లో రూ.61,950 కోట్లు. కిందటి బడ్జెట్ కంటే రూ.9,450 కోట్ల పన్నులు అదనం. అబ్కారీ ఆదాయం రూ.7,500 కోట్ల నుంచి రూ.8,625 కోట్లకు, మోటార్ వాహన పన్ను రూ.4,352 కోట్ల నుంచి రూ.5,005 కోట్లకు, స్టాంప్స్ అండ్ రిజిస్ట్రేషన్స్ ఆదాయం రూ.6,414 కోట్ల నుంచి రూ.7,377 కోట్లకు పెంచారు.

పన్నుల ద్వారా బాదడానికి ప్రభుత్వం రంగం సిద్ధం చేసింది. ఒకవైపు పారిశ్రామిక ప్రగతి ఆధోగతి, మరోవైపు పన్నుల బాధుడు. ముందున్నది ప్రజలకు గడ్డుకాలమే.

- హరూష్

పెన్షన్ పై సెంట్రల్ బోర్డు ఆఫ్ ట్రస్టీస్ నిర్ణయాలు

కనీస పెన్షన్ను పెంచటానికి, వేతన సీలింగ్ను పెంచటానికి సెంట్రల్ బోర్డ్ ఆఫ్ ట్రస్టీస్ 203వ సమావేశం 2014 ఫిబ్రవరి 5న జరిగింది.

సి.బి.టి. ముందుకు వచ్చిన రెండు ప్రతిపాదనలు : (1) కనీస పెన్షన్ రూ.1000/-లకు పెంచటం. (2) వేతనం సీలింగ్ను (ఇవిఎఫ్ పై) ప్రస్తుతం ఉన్న రూ.6500/-ల నుండి రూ.15,000/-లకు పెంచటం. 1.4.2013 నుండి ఈ పెరుగుదలను అమలుపర్చడానికి ప్రతిపాదించారు.

- 2014-15 సంవత్సరానికి గాను భారత ప్రభుత్వం రూ.1217.03 కోట్లను బడ్జెట్ సపోర్ట్ గా ఇస్తుంది.
- కానీ ఆర్థిక మంత్రిత్వ శాఖ ఈ మార్పులు చేయటానికి కొన్ని షరతులు విధించింది.
- ప్రస్తుతానికి కనీస పెన్షన్ రూ.1000/-లు అనే ప్రతిపాదనకు ఒక సంవత్సరానికి కేటాయింపులు చేస్తామని కేంద్ర ప్రభుత్వం చెప్పింది. ఒక సంవత్సరానికి మాత్రమే అమలు జరపడం ఆచరణ సాధ్యం కాదని, దీన్ని కొనసాగించాల్సి వుంటుందని కార్మిక మంత్రిత్వ శాఖ చెబుతూ, దీనికి తగిన విధంగా ప్రభుత్వం హామీ ఇవ్వాలని కోరింది.
- ❖ కార్మిక ప్రతినిధులంతా ఒక సంవత్సరానికి మాత్రమే నన్ను ప్రతిపాదనను నిరసించారు. కార్మిక మంత్రిత్వ శాఖ తగిన చర్యలు తీసుకుంటానని హామీ నిచ్చింది.
- ❖ ప్రస్తుతం అమలులో ఉన్న కొన్ని సదుపాయాలను తగ్గించే ప్రతిపాదనలను ట్రేడ్ యూనియన్ ప్రతినిధులు వ్యతిరేకించారు. ప్రస్తుతం అమలులో ఉన్న సదుపాయాలను తగ్గించరాదనే దానికి సిఐటియు ఛాంస తీసుకున్నది.
- ❖ పెన్షన్ చెల్లించడానికి అర్హమైన వేతనం ప్రస్తుత ఆఖరి 12 నెలల జీతం సరాసరిపై లెక్కిస్తున్నారు. కానీ దానిని ఆఖరి 60 నెలల సరాసరి వేతనంపైనే లెక్కించాలని ప్రభుత్వం

ప్రతిపాదించింది.

- ❖ ఇ.పి.ఎస్. కు ప్రభుత్వం 1.16% వాటాని చెల్లిస్తోంది. ప్రస్తుత ప్రతిపాదన రూ.15,000/-ల కన్నా ఎక్కువవేతనం వచ్చే వారు తమంతట తాము ఇష్టపడి పి.ఎఫ్ లో చేరితే ఈ 1.16% వారికి ఇవ్వబడదని ఆర్థిక శాఖ ప్రతిపాదన. రూ.15,000/-ల కన్నా ఎక్కువ వేతనం వుండి తమంతట తాముగా పి.ఎఫ్ లో చేరిన వారికి ప్రభుత్వం చెల్లించే వాటా రూ.15,000/- ల వరకు ఉండాలని డిమాండ్ చేశాం. ఇప్పుడు రూ.15,000/-ల కన్నా తక్కువ వేతనం వుండి, ఆ తరువాత కాలంలో ఈ హద్దును మించి వేతనం పెరిగినా వారికి కూడా రూ.15,000/-ల వరకు 1.16% ప్రభుత్వ చెల్లింపు కొనసాగించాలని డిమాండ్ చేశాం.
 - ❖ పెన్షన్ లెక్కించడానికి రెండు దశలుంటాయి. రూ.6,500/-లు సీలింగ్ సంవత్సరాలు మరియు పెంచిన సీలింగు సంవత్సరాలు. ఈ రెండు సీలింగ్ల సంవత్సరాలను బట్టి దామాషా పద్ధతిలో పెన్షన్ లెక్కించాలని ప్రభుత్వం చెప్పింది.
 - ❖ ఇప్పుడు 20 సం॥ల ఇ.పి.ఎస్. సర్వీసు పూర్తయిన వారికి 2సం॥ల బోనస్ వున్నది. ఈ 2 సం॥ల బోనస్ ను తొలగించాలని ప్రభుత్వం ప్రతిపాదించింది. పెన్షన్ వయస్సు 58 సం॥ల నుండి 60 సం॥లకు పెంచాలని ప్రభుత్వ ప్రతిపాదన. రిటైర్మెంట్ వయస్సు 60 సం॥లకు పెంచితే తప్ప దీన్ని అంగీకరించలేమని తెలిపాము. మన అభిప్రాయాలను, అభ్యంతరాలను మీటింగ్ లో చెప్పడమే కాకుండా రికార్డ్ కూడా చేయించాము.
- ఇప్పుడు మనం కనీస పెన్షన్ రూ.1000/-లు మరియు 15వేల రూపాయలకు వేతన సీలింగ్ పెంచటానికి మించి ప్రభుత్వం తన నోటిఫికేషన్ లో ఎటువంటి మార్పులు తెస్తుందో వేచిచూడాలి.

❖ ❖ ❖

- ఎ.కె. పద్మనాభన్

విద్యుత్ శాఖలో వేతన సవరణ కోసం నిరాహార దీక్షలు




కర్నూల్ దీక్షల్లో విద్యుత్ శాఖ ఉద్యోగులు పి.నాగరాజు, రామకృష్ణ, రవికుమార్ రెడ్డి, కృష్ణ, హుస్సేనయ్య, తదితరులు

విద్యుత్ శాఖలో భాళి పోస్టులన్నీ కాంట్రాక్టు కార్మికులతోనే భర్తీ చేయాలి



కర్నూలు విద్యుత్ శాఖ సూపరిండెంటింగ్ ఇంజనీర్ కు వినతిపత్రం ఇస్తున్న యు.ఇ.ఇ.యు నాయకులు అంజిబాబు, నాగరాజు, అబీబ్ భాష, మాబూ తదితరులు

ఒప్పందం ప్రకారం సింగరేణి కాంట్రాక్టు కార్మికులకు వేతనాలు, బోనస్ చెల్లించాలి



బొగ్గుగని కార్మికుల 9వ జాతీయ వేతన ఒప్పందంలో భాగంగా సిఫార్స్ చేసిన కాంట్రాక్టు కార్మికులకు వేతనాలు, బోనస్, ఇతర చట్టబద్ధ సౌకర్యాలు సింగరేణిలో అమలు చేయాలని సింగరేణి కాంట్రాక్టు కార్మికుల సంఘం (సిఐటియు) సింగరేణి యాజమాన్యాన్ని డిమాండ్ చేసింది. ఈ మేరకు సింగరేణి సి & యం.డి. కి ఆలిండియా కోల్ వర్కర్స్ ఫెడరేషన్ అధ్యక్షులు, పార్లమెంట్ సభ్యులు బాసుదేవ ఆచార్య నాయకత్వంలో సిఐటియు రాష్ట్ర అధ్యక్షులు యం.సాయిబాబు, ఉపాధ్యక్షులు బి.భిక్షమయ్య, సింగరేణి కాంట్రాక్టు కార్మికుల సంఘం రాష్ట్ర ప్రధాన కార్యదర్శి బి.మధు, ఉపాధ్యక్షులు ఓదేలు, సింగరేణి కాలరీస్ ఎంప్లాయిస్ యూనియన్ అధ్యక్ష, ప్రధాన కార్యదర్శులు టి.రాజారెడ్డి, మందా నర్సింహారావు, ఉప ప్రధాన కార్యదర్శి నాగరాజు గోపాల్‌లతో కూడిన ప్రతినిధి బృందం హైదరాబాద్‌లోని సింగరేణి భవన్‌లో కలిసి వినతిపత్రం అందజేశారు. కాంట్రాక్టు కార్మికుల వేతనాలు, ఇతర సమస్యలపై చర్చించేందుకు ఏర్పాటైన హైపవర్ కమిటీ కనీస వేతనాలను రోజుకి అన్‌స్కిల్డ్ రూ.464/-లు, సెమిస్కిల్డ్ రూ.494/-లు, స్కిల్డ్ రూ.524/-, హైస్కిల్డ్ రూ.554/-లు చెల్లించాలని, కాంట్రాక్టు కార్మికులకు చట్టబద్ధ బోనస్, సి.ఎం.పి.ఎఫ్, వైద్య సౌకర్యం మరియు ఇతర చట్టబద్ధ సౌకర్యాలు అన్ని అమలు చేయాలని 2012 నవంబర్ 23న రికమండేషన్ చేసిందని పేర్కొన్నారు. ఈ మేరకు వేతనాలను 2013 జనవరి 1 నుండి, ఇతర అంశాలు అమలు చేయాలని కోలిండియా జనరల్ మేనేజర్ ఆఫీస్ ఆర్డర్‌ను ఫిబ్రవరి 18న విడుదల చేశారని తెలిపారు. ఈ వేతనాలను, బోనస్ ఇతర సౌకర్యాలను కోలిండియాలో అమలు చేస్తున్నారని, కానీ సంవత్సర కాలం

పూర్తయినా సింగరేణిలో అమలు చేయడంలేదని తెలిపారు. ప్రభుత్వ రంగ సంస్థ అయిన సింగరేణిలో ఆ ప్రభుత్వ చట్టాలు, ఒప్పందాలు అమలు చేయకపోవడం శోచనీయమని పేర్కొన్నారు. సింగరేణిలో పనిచేస్తున్న అన్నివిభాగాల కాంట్రాక్టు కార్మికులకు ఒప్పందాన్ని అమలు చేయుటకు చర్యలు చేపట్టాలని కోరారు.

వేతనాలు పెరిగినా డి.ఎ. తో కలిపి రోజుకి అన్‌స్కిల్డ్ రూ.490/-లు, సెమిస్కిల్డ్ రూ.525/-లు, స్కిల్డ్ రూ.560/-, హైస్కిల్డ్ రూ.595/- లు తక్షణం అమలు చేయాలి. 1.1.2013 నుండి ఏరియర్స్ చెల్లించాలని, సమాన పనికి సమాన వేతనం ఇవ్వాలని, కాంట్రాక్టు లేబర్ చట్టం ప్రకారం పర్మినెంట్ కార్మికులు చేస్తున్న పనులనే నిర్వహిస్తున్న కాంట్రాక్టు కార్మికులకు పర్మినెంట్ కార్మికులకు ఇచ్చే వేతనాలు మరియు అలవెన్స్‌లు చెల్లించాలని, శాశ్వత స్వభావం కలిగిన పనులలో పనిచేస్తున్న కాంట్రాక్టు కార్మికులను పర్మినెంట్ చేయాలి. కాంట్రాక్టు మారినా కార్మికులను మార్చకుండా పనిభద్రత కల్పించాలి. 2012-13 సం॥కు చెల్లించాల్సిన చట్టబద్ధ బోనస్ తక్షణం చెల్లించాలి, సింగరేణిలో ప్రకటించిన వేతనంతో కూడిన సెలవులు, క్యాంటీన్ సదుపాయం కాంట్రాక్టు కార్మికులకు అమలు చేయాలి. కన్వేయన్స్ డ్రైవర్స్, ఒ.బి. బ్లాస్టింగ్, కోల్ ట్రాన్స్‌పోర్ట్ తదితర విభాగాలలోని కాంట్రాక్టు కార్మికులకు సిఎంపిఎఫ్, వైద్య సౌకర్యం, 8 గంటల పని అమలు చేయాలని, కన్వేయన్స్ డ్రైవర్స్‌కు చెల్లిస్తున్న ఔట్ స్టేషన్ డి.ఎ. ను రూ.125 నుండి రూ.250/-లకి పెంచాలని, డ్రైవర్‌ను స్కిల్డ్ వర్కర్స్‌గా గుర్తించాలని, నర్సరీ కార్మికులకు కనీస వేతనం, బ్యాంకు ద్వారా వేతనాలు, సిఎంపిఎఫ్, వైద్య సౌర్యం అమలు చేయాలని. కోల్ లోడింగ్, అన్‌లోడింగ్, లెవలింగ్ పనులలో పనిచేస్తున్న కార్మికులకు మంచినీటి సౌకర్యం, రెస్ట్రెషెడ్ సౌకర్యం కల్పించాలని, కార్మికులు చేస్తున్న పని ఆధారంగా స్కిల్డ్, సెమిస్కిల్డ్, హైస్కిల్డ్‌గా క్యాటగిరీ చేసి గుర్తింపు కార్డులు ఇవ్వాలని, తదితర డిమాండ్స్‌ను వినతిపత్రంలో పేర్కొన్నారు.

ఈ కార్యక్రమంలో సింగరేణి కాంట్రాక్టు కార్మికుల సంఘం రాష్ట్ర కమిటీ సభ్యులు బుర్రా తిరుపతి, ఓదేలు, యర్రగాని కృష్ణయ్య, బండి రాజేష్, రవి, మల్లయ్య, నాగయ్య, నతీష్, రామాంజనేయులు, రాము, శ్రీను, శేఖర్, ఆంజనేయులు, రవి, రాము, సంతోష్, వరలక్ష్మి, సైదమ్మ తదితరులు పాల్గొన్నారు.

మూడు వింత ప్రశ్నలు

విమలవర్ధనుడు, వీరవర్ధనుడు అనే ఇద్దరు రాజులు వుండేవారు. ఇరుగు పొరుగున పరస్పరం మైత్రితో గాక వీరవర్ధనుడు ఎప్పుడూ విమలవర్ధనుడితో కయ్యానికి కాలు దువ్వుతుండేవాడు. అతని దుశ్చర్యలతో విమలవర్ధనుడి రాజ్యంలో ప్రజలు పలు ఇక్కట్లుపడుతున్నారు.

ఒకసారి విమలవర్ధనుడు కొలువు తీరి వుండగా వీరవర్ధనుడి రాజ్యం నుండి ఒక దూత వచ్చి రాజుకు ఒక లేఖ ఇచ్చాడు.

అందులో మూడు వింత ప్రశ్నలు వున్నాయి.

“మంచి వాళ్ళలో చెడ్డవారు ఎవరు?, చెడ్డవాళ్ళలో మంచి వారు ఎవరు?, శరీరం వుండి తలలేని జీవి ఏది?”

ఈ మూడు ప్రశ్నలకూ సమాధానం పంపకపోతే నీ మీద యుద్ధం ప్రకటిస్తాను అని వీరవర్ధనుడు ఆ లేఖలో పేర్కొన్నాడు.

ఇది చూసి విమలవర్ధనుడు బిత్తరపోయాడు. మంత్రిని సలహా అడగ్గా మంత్రి కూడా ఏమీ చెప్పలేకపోయాడు.

అప్పుడు సభలో వున్న నందనుడు అనే యువకుడు లేచి “మహారాజా! మీరు అనుమతిస్తే ఈ సమస్యను నేను పరిష్కరిస్తాను” అన్నాడు. రాజు సరే అన్నాడు.

నందనుడు ఒకరోజు రాత్రి ఒక పెద్ద మూటతెచ్చి ఇంట్లో దాచి పెట్టి “నేను పొరుగు రాజైన వీరవర్ధనుడి అంతఃపురంలో నగలు దొంగలించుకు వచ్చాను. ఈ విషయం ఎవరికీ తెలియకూడదు” అన్నాడు భార్యతో.

కానీ నందనుడి భార్య ఆ విషయాన్ని వీరవర్ధనుడికి చెప్పింది. వీరవర్ధనుడు ఇది విన్న వెంటనే నందనుడి శిరచ్ఛేదం చేయమని భటులను పంపించాడు. భటులు వెళ్ళిపోయిన తర్వాత



నందనుడు వీరవర్ధనుడి దగ్గరికి వెళ్ళి మీరు విమలవర్ధనుడికి పంపిన మూడు ప్రశ్నలకు సమాధానం చెప్పతానన్నాడు.


సరే చెప్పమనగా “నేను నిజంగా దొంగిలించిందీ లేనదీ తెలుసుకోకుండా నా భార్య నా మీద ఫిర్యాదు చేసింది. ఆమె మంచి వాళ్ళలో చెడ్డది, ఒక దొంగ నా ప్రాణాలు కాపాడాడు “అతను చెడ్డవాళ్ళలో మంచివాడు” అన్నాడు.

“మరి శరీరం వుండి తలలేని జీవి ఏది?” అని వీరవర్ధనుడు ప్రశ్నించగా “మీరే మహారాజా! నిజంగా మీ అంతఃపురంలో నగలు పోయిందీ లేనదీ తెలుసుకోకుండా నన్ను శిరచ్ఛేదం చేయమని భటులను పంపించారు” అన్నాడు నందనుడు.

బ్రిటన్ ఆధునిక దారిద్ర్యపు రూపం

మొదట ఆమె తన అపార్ట్‌మెంట్ ను వెచ్చబర్చటం మానుకుంది. ఆ తరువాత తన వస్తువులను రేడియేటర్ ముందు ఉంచటం ఆపేసింది. ఇంటిలో వున్న చాలా ఎలక్ట్రిక్ బలుబుల్బు తీసివేసింది. నీళ్లు వేడి చేయడం ఆపేసింది. తన రెండు సంవత్సరాల బాబుకు, తనకు పొట్టనింపుకోవటానికి తన ఐఫోన్‌ను టీ.వి.ని, ఆఖరుకు తన ఇంటి కర్చెన్లను కూడా అమ్మివేసింది.

ఆ తర్వాత తన బ్లాగ్ పోస్ట్‌లో “ఆకలి గాయపర్చింది” అనే శీర్షికతో ఇవన్నీ రాసింది. తన కుమారుడు అమ్మా! నాకు మరో రొట్టె, జామ్ కావాలని అడిగినప్పుడు అవి లేవని వానికి ఎలా చెప్పాలో తెలియలేదు. తనఖా దుకాణానికి తన టీవి ని తీసుకెళ్ళి అమ్మాలా, లేక తన గిటార్‌ను అమ్మాలా అనే సందేహంలో పడింది. ఇదంతా 25 సంవత్సరాల వయస్సు వున్న జాన్‌మార్చే కథ. ఆమెకు ఒక కుమారుడు, ఆమె బ్రిటన్‌లో



పెరుగుతున్న దారిద్ర్యానికి ప్రతినిధి. బ్లాగ్‌లో ఆమె రాసిన ఆకలి గాయపర్చింది కథనం సంచలనం సృష్టించింది. దీనివలన ఇప్పుడు ఆమె నలభైవేల పౌండ్ల కాంట్రాక్టు పొందింది. ఆమె ఒక పెద్ద సెలబ్రెటీగా (గౌరవ ప్రదమైన వ్యక్తిగా) మారింది. ఆమె చుట్టూ రాజకీయ నాయకులు, సేవా సంస్థలు (చారిటీస్), సూపర్‌మార్కెట్ చైన్స్ మూగుతున్నారు. ఆమె ఆటో బయోగ్రఫిని అడుగుతున్నారు.

పదహారో యేటనే స్కూల్‌ను విడిచిన ఆమె ట్వీట్టర్‌ను 31వేల మంది చూసేవారున్నారు. ది గార్డియన్ న్యూస్ పేపర్‌లో వారం వారం ఆమె ఫుడ్ కాలంలో వ్యాసాలు రాస్తుంది. ఒక ఫౌండ్ కన్నా తక్కువ వచ్చే వారి వంటల గురించి ఆమె వ్రాసిన పుస్తకం విడుదల కానున్నది. కూలిపోతున్న గృహాలు, చెడ్డ పాఠశాలలు, మాదకద్రవ్యాలు, జాతి విద్వేషాలు వంటి వాటి

గురించి ఆమె రాయటం లేదు. ఆమె రాసేది దారిద్ర్యం గురించే. “ఆమె ఎవరి కుమార్తెన కావచ్చు” అంటాడు ఆమె పొరుగింటాయన.

ఆమె కథ ఇప్పుడు “బ్రిటన్ సంక్షేమ రాజ్యం”గా కొనసాగటం గురించి ప్రత్యేకమైన చర్చకు సాధనంగా మారింది. కన్స్ట్రెటివ్ ప్రధానమంత్రి డేవిడ్ కామరూన్ సంక్షేమ రాజ్యం నుంచి వైదొలగడానికి ప్రయత్నిస్తున్నాడు. 2010 లో అధికారంలోకి వచ్చిన దగ్గర్నుండి 100 బిలియన్ డాలర్లు సంక్షేమ

చర్యలలో కోతలు పెట్టాడు. గత సంవత్సరం 8 నెలల్లో 5 లక్షల మంది ఫుడ్ బ్యాంక్ సహాయం పై ఆధారపడి బ్రతికారు. 2012లో దీనికి 3 రెట్లు ఫుడ్ బ్యాంక్ పై ఆధారపడి బ్రతికారు. ఈ కోతలతో వారి బ్రతుకు దుర్భరమౌతుంది. ది గార్డియన్ పత్రిక మోర్నెను బ్రిటన్ ఆధునిక దారిద్ర్య రూపంగా వర్ణించింది. బ్రిటన్‌లోని


ఆర్థిక సంక్షోభాన్ని కళ్లకు కట్టినట్టు చూపుతోంది. ఉద్యోగాలు దొరకడం లేదు. సంక్షేమ చర్యలు కుదించుకుపోయాయి. జీవించడానికి ప్రాథమిక అవసరాలు లభించడంలేదు.

విద్యుత్ ఛార్జీల పెంపుకు వ్యతిరేకంగా ప్రచారానికి ఆమెను ప్రతిపక్ష లేబర్ పార్టీ ప్రతినిధిగా నియమించుకుంది. ఆక్స్‌ఫాం చారిటీస్ వారు టాంజానియాలోని తమ ప్రాజెక్టుకు ఆమెను తీసుకువెళ్లారు. సూపర్‌మార్కెట్ చైన్ సెయిల్స్ బరి వారు క్రిస్మస్‌లో మిగిలిన పదార్థాలను ఎలా వండుకోవాలో టీ.వి. లో చెప్పడానికి ఆమెను తీసుకున్నారు.

(న్యూయార్క్ టైమ్స్ న్యూ సర్వీసు నుండి హిందూపత్రికలో ప్రచురించిన వార్త ఆధారంగా ఈ కథనం ఇవ్వబడింది.)

✱ ✱ ✱

జీవిత బీమా లో ప్రైవేట్ కార్పొరేట్ సంస్థలకు అనుమతనిస్తూ ఎల్.ఐ.సి. ఏజెంట్ వ్యవస్థను నిర్వహించేయడానికి ప్రభుత్వం చేస్తున్న ప్రయత్నాలను నిరసిస్తూ ఎల్.ఐ.సి. ఏజెంట్స్ అర్గనైజేషన్ ఆధ్వర్యంలో ఇందిరాపార్కు వద్ద చేస్తున్న రిలే నిరాహార దీక్షలలో ప్రసంగిస్తున్న ఎం.ఎల్.సి. డా॥ కె.నాగేశ్వర్. దీక్షలలో ఎల్ఐసి ఏజెంట్ నాయకులు లింగాప్రభాకర్, తదితరులు పాల్గొన్నారు.





చావుతో - సాహసం

- రామరవల్లి నర్సింహారెడ్డి

ప్రమాదావ శాస్త్ర మంటల్లో
కాలిపోయి కాటికి చెరువయి
మౌనపు ముద్దయి మాడిపోయావా
కష్టజీవి - కార్మికుడా !

చాలీచాలనీ వేతనం
ఇ.ఎస్.ఐ. లేదాయే
పి.ఎఫ్ లేదాయే
పర్మనెంట్ కాదాయే
కడుపు మాడ్చుకుని
ఆకలికేకయి, ఆర్తనాథమై
ఆకలితో అలమటిస్తావా

చెమటతో యంత్రాన్ని నడిపి
రక్తానంతా - ధారపోసి
ఉత్పత్తిని సాధిస్తే
కూటికోసం వ్యధ
బతుకు భారమై చావుకు దగ్గరై
నూరేళ్లు నిండకుండానే తనువు చాలించావా!

విన్నారా విడ్డూరం
మృత్యు శకటం
గ్లోబలీకరణలో - శ్రమ జీవులు
వంతుల వారీగా బలిదానాలు
విన్నారా చావు కబురు
కార్మికుని మరణశాసనం
కార్మిక హక్కులను కాలదన్ని
కార్మిక చట్టాలనూ ఉల్లంఘించి
హక్కులనడిగితే లాఠీలు తూటాలు
అక్రమ అరెస్టులు చెరసాలలు

కార్మికుడికి అభద్రత
కార్మిక జీతభత్యానికై
కార్మిక ప్రాణ రక్షణకై
కార్మిక హక్కుకై
కదన రంగంలో దూకి
పోరు జెండామై! పోరాడుదాం !!

(పరిశ్రమలో ప్రమాదవశాత్తు మరణించిన కార్మికుల స్మృతిలో...)

వినిమయ ధరల సూచిక

(బేస్ 2001 = 100)

సెంటర్ సీరిస్	జూలై	ఆగస్టు	సెప్టెంబర్	అక్టోబర్	నవంబర్
హైదరాబాద్	210	211	211	212	215
గుంటూరు	236	241	243	244	248
విశాఖపట్నం	237	240	247	247	252
వరంగల్	250	252	252	253	254
విజయవాడ	239	239	239	242	245
గోదావరి ఖని	249	250	243	247	249
రాష్ట్ర సీరిస్					
విజయనగరం	248	251	253	255	258
రాజమండ్రి	253	254	256	259	261
జగ్గయ్యపేట	243	246	247	250	253
తిరుపతి	238	240	243	246	248
కొత్తగూడెం	246	249	257	252	254
నిజామాబాద్	251	254	255	258	260
అమెరికా	235	237	238	241	243
ఏ.పి.	238	240	241	243	246

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

జోగిని వ్యవస్థ ఇంకెంత కాలం?

రెండేళ్ల క్రితం రంగారెడ్డి జిల్లా వికారాబాద్ డివిజన్ ధారూర్ మండల కేంద్రంలో ఓ బాలికను జోగినిగా మార్చిన వైనం బయటపడింది. మళ్లీ 2014 జనవరి 19న పెద్దేముల్ మండల కేంద్రంలో పన్నెండేళ్ల బాలికలను జోగినిగా మార్చారు. 60ఏళ్ల వృద్ధునితో 12 ఏళ్ల బాలికకు తాళికట్టించి, ఆమెను ఊరు మీద వదిలినట్లు ప్రకటించారు. కాని వారికి వ్యతిరేకంగా సాక్ష్యం చెప్పేందుకు ఎవ్వరూ ముందుకు రావడం లేదు. దారిద్ర్యరేఖకు దిగువన ఉన్న కుటుంబాలు ఆర్థిక స్థితిగతులు మెరుగుపడక పోవడంతో ఇలాంటి దురాచారాలకు బలవుతున్నారు. గ్రామంలో ఇప్పటికే జోగినిగా కొనసాగుతున్న ఓ వృద్ధురాలిని తన వారసురాలిగా కొనసాగించేందుకు తన బంధువర్గానికి చెందిన కుటుంబంలోని బాలికను జోగినిగా మార్చేందుకు పురమాయించారు. ఈ ఉచ్చులో కొట్టు మిట్టాడుతున్నది అధికంగా దళితులే. ఈ విషయం తెలిసిన ప్రజాసంఘాల నాయకులు, స్థానికులు పోలీసులకు ఫిర్యాదు చేశారు. గ్రామంలోని ఎనిమిది మంది పెత్తందారులపై కేసు నమోదు చేయాల్సి ఉండగా, నర్సిరెడ్డి అనే ఒకే ఒక్క పెత్తందారుపై మాత్రమే కేసు నమోదయింది. అందుకు పెత్తందారులు, పోలీసులు కుమ్మక్కయ్యారు. మాకు అన్యాయం జరిగిందని బాలిక తరుపు వారు పెత్తందారులకు వ్యతిరేకంగా సాక్ష్యం చెబితే వారికి ఇచ్చిన మాన్యాలు అంటే రెండేకరాల పొలం లాక్కుంటామని హెచ్చరించారు. గ్రామం నుంచి బహిష్కరిస్తామని భయపెట్టారు. దీంతో బాధితులు పెత్తందారుల పేర్లను చెప్పడానికి భయపడ్డారు. రంగారెడ్డి జిల్లాలో అత్యధికంగా మాల, మాదిగ బాలికలనే జోగినీలుగా మారుస్తున్నారు. ఈ వ్యవస్థ రూపుమాపాలంటే ప్రభుత్వం ఆయా గ్రామాల్లో చైతన్య సదస్సులు ఏర్పాటు చేయాలి. ప్రజలను చైతన్యపరచాలి. ప్రభుత్వం వారికి ఆర్థికంగా అభివృద్ధి చెందేందుకు తోడ్పడాలి. ఉపాధి చూపాలి. ఇళ్లు నిర్మించి ఇవ్వాలి. వారి పిల్లలకు చదువు చెప్పించాలి. అంతేగాకుండా వారికి మనోధైర్యం కల్పించేందుకు భూములు ఇవ్వాలని గతంలో సర్వే చేసిన వారు సూచించారు. అందుకు ప్రభుత్వం కూడా అంగీకరించింది. అలాంటివి సక్రమంగా అమలుకానందుకే ఇలాంటి దురాచారాలు జరుగుతున్నాయి.

25 ఏళ్ల క్రితమే దేవదాసి నిషేధిత చట్టాన్ని తెచ్చారు. 1988లో మూఢాచారాలను నిషేధిస్తూ 'దేవదాసి నిషేధిత చట్టం' వచ్చింది. అయినా ఈ చట్టం అమల్లోకొచ్చిన పాతికేళ్ల తరువాత కూడా గ్రామాల్లో జోగిని దురాచారాన్ని రూపుమాపలేకపోయారు

పాలకులు. రాష్ట్రంలో 18 జిల్లాల్లో 50వేల మంది జోగినీలు ఉన్నారు. తెలంగాణ ప్రాంతంలో ఈ దురాచారం ఎక్కువగా ఉంది. ఆదిలాబాద్, రంగారెడ్డి, మెదక్, హైదరాబాద్, నిజామాబాద్, మహబూబ్ నగర్ జిల్లాల్లో జోగినీలు, కరీంనగర్ దాని చుట్టుపక్కన పార్వతి లేదా దేవదాసిగా, కర్ణాటక సరిహద్దు ప్రాంతంలో బసివినులుగా పిలుస్తారు. ఏ పేరుతో పిలుస్తున్నా బలవుతున్నది బాలికలే. గ్రామ దేవతలకు సేవకులంటూ ముక్కు పచ్చలారని చిన్నారులను వదిలి వారి శరీరాలతో ఆటలాడుకుంటున్నారు. ఈ జోగిని వ్యవస్థపై 2010లో వన్ మెన్ కమిషన్ అధ్యయనం చేసి రాష్ట్రంలోని 18 జిల్లాల్లో సుమారు 50వేల జోగినీలు ఉన్నట్లు పేర్కొంది. జోగిని దురాచారంపై మహబూబ్ నగర్ జిల్లాకు చెందిన సామాజిక వేత్త 2010 డిసెంబర్ 3న సుప్రీం కోర్టులో ఫిర్యాదు చేశారు. ఆ ఫిర్యాదుకు స్పందించిన సుప్రీం కోర్టు కేంద్ర ప్రభుత్వానికి కమిషన్ వేయాలని సూచించింది. ఆంధ్రప్రదేశ్ లో జోగిని వ్యవస్థ తీరు తెన్నులు, జోగినీలకు ప్రభుత్వం కల్పిస్తున్న సంక్షేమ పథకాలు, ఇతర విషయాలను పరిశీలించేందుకు 2010 జనవరిలో వన్ మ్యాన్ కమిషన్ వేసింది. కమిషన్ దేవదాసి నిషేధిత చట్టం అమలు, జోగినీల జీవనశైలి, వారి ఆర్థిక, సామాజిక స్థితిగతులపై అధ్యయనం చేసింది. 2010 నుంచి 2012 వరకు అధ్యయనం చేసిన కమిషన్ 2012 నవంబర్ లో కేంద్ర ప్రభుత్వానికి నివేదిక ఇచ్చింది. కానీ నేటికీ ఆ నివేదికను పట్టించుకునే వారే లేకుండా పోయారు. ఈ నివేదికలో అనేక అంశాలను పొందుపరిచినారు. జోగినీలకు పునరావాసం కల్పించాలని, ప్రతి జోగిని కుటుంబానికి సాంఘిక సంక్షేమం, ఎస్సీ కార్పొరేషన్ ద్వారా ఉపాధి సౌకర్యాలు కల్పించాలని వారు ఆర్థికంగా ఎదిగేందుకు ప్రభుత్వం తగు చర్యలు తీసుకోవాలని సూచించింది. కాని ఇది ఎక్కడా అమలు కావడం లేదు. జోగినీ వ్యవస్థను ప్రోత్సహించే వారిపై దేవదాసి నిషేధిత చట్టం ద్వారా చర్యలు తీసుకోవాలని, దురాచారాలకు పాల్పడిన వారిపై క్రిమినల్ కేసులు నమోదు చేయాలని సూచించింది. ధారూర్ మండలంలో జరిగిన కేసులో కూడా మొక్కుబడిగానే విచారణ సాగింది. నేడు పెద్దేముల్ లో కూడా అదే జరిగింది. ఇక్కడ, అక్కడ మొత్తం పెత్తందారులే ప్రధాన సూత్రదారులు. సామాజిక దురాచారాలకు మూలమైన భూస్వామిక సమాజ భావజాలాన్ని ఎదుర్కొనడానికి కార్మికవర్గం సిద్ధం కావాలి. సాంఘిక దురాచారాలపై ప్రత్యక్ష పోరాటాలు చేయాలి.

- అబ్బాస్

చిలీలో విలిసిగ్ మందారం 'కామిలా'

సోవియట్ యూనియన్, తూర్పు ఐరోపా దేశాల సోషలిస్టు వ్యవస్థలను కూల్చివేసిన తరువాత అనేకమంది ఇంకేముంది కమ్యూనిస్టు పార్టీ పని అయిపోయిందని జండా మార్చిన వారు, నిరాశకు గురైన కొందరు ఉన్నారు. అయితే ఎత్తిన జెండా దించమోయ్! అరుణ పతాకకు జై!! అంటూ అచంచల విశ్వాసంతో ఉన్నవారెందరో ఉన్నారు.

అలాంటి వారిలో లాటిన్ అమెరికాలోని చిలీలోని రెనిలాడో వలేజో కుటుంబం ఒకటి. చిలీ సోషలిస్టు పార్టీ అధ్యక్షుడు సాలెస్దార్ అలెండిని హత్య చేసి గద్దెనెక్కిన మిలిటరీ నియంత పినోచెట్ అణచివేతను తట్టుకొని నిలబడిన కుటుంబాలలో అదొకటి. ఎన్ని నిర్బంధాలెదురైనా భార్య భర్తలిద్దరూ ఎర్రజెండాను వీడలేదు. నియంతల పాలనాకాలంలోనే తమ కుమార్తె కామిలాను కూడా కమ్యూనిస్టుగానే పెంచారు. చిన్న వయస్సులో పార్లమెంట్ సభ్యులుగా ఎన్నికై చురుకుగా ఉన్న వారిని పరిచయం చేస్తున్న బ్రిటన్ "గార్డియన్" పత్రిక ఆ వర్షునలో కామిలా గురించి రాసింది.

పాతికేళ్ల కామిలా మూడు సంవత్సరాల క్రితం చిలీలో ఉవ్వెత్తున సాగిన విద్యార్థి ఉద్యమ నాయకురాలు. 2013 నవంబరులో జరిగిన ఎన్నికలలో కమ్యూనిస్టు పార్టీ అభ్యర్థిగా పార్లమెంట్కు ఎన్నికై మార్చి నెలలో ప్రమాణ స్వీకారం చేయనున్న కమ్యూనిస్టు యువజన సంఘ కేంద్ర కమిటీ సభ్యురాలు. ఇటీవలనే బిడ్డకు జన్మనిచ్చిన కామిలా సమాజం తనను ఎన్నో రకాలుగా అవమానించేందుకు, నిరుత్సాహపరిచేందుకు ప్రయత్నించిందని, తనపై వ్యంగ్యం చిత్రాలు గీశారని అయినా తాను లెక్కచేయలేదని ఎంతో ఆత్మవిశ్వాసంతో చెప్పింది. వేతన అసమానతలు, లింగపరమైన, మాతృత్వ హక్కులపై చిన్నచూపు చూపుతున్న స్థితిలో మహిళలు రాజకీయంగా ఎదగటానికి ప్రయత్నించటం ఎంతో కష్టమని అన్నారు.

చిలీలో 2011, 12 సంవత్సరాల్లో జరిగిన విద్యార్థి ఉద్యమం గతేడాది చివరిలో జరిగిన ఎన్నికల్లో మితవాద ప్రభుత్వం ఓడిపోవటానికి, సోషలిస్టు, కమ్యూనిస్టు పార్టీలు విజయం

సాధించటానికి ఎంతో తోడ్పడిందని చెప్పవచ్చు. నలుగురు విద్యార్థి నాయకులు ఎంపీ లుగా ఎన్నికయ్యారు. విద్య ముఖ్యంగా ఉన్నత విద్యను సంతలో సరుకులా మార్చిన ప్రభుత్వం ఆ విధానాన్ని వ్యతిరేకించిన వారిపై తీవ్ర నిర్బంధకాండ ప్రయోగించింది. విశ్వవిద్యాలయాలను మూసివేసి, యూనియన్ నాయకులను జైళ్లపాలు చేశారు. పందొమ్మిదేళ్ల వయస్సులోనే కామిలా ఉత్తేజపూరితమైన ఉపన్యాసాలతో తోటి విద్యార్థులను ఆకట్టుకుంది. 2006లో విశ్వ విద్యాలయంలో ప్రవేశించి జాగ్రఫీలో 2013 జూలైలో పట్టా తీసుకొని నవంబర్లో అత్యధిక మెజారిటీతో పార్లమెంట్కు ఎన్నికయ్యారు. ఒకవైపు విద్యార్థినిగా ఉద్యమాలలో ముందున్న కామిలా తదితరులు మరోవైపు ప్రజా సమస్యలపై కూడా ఉద్యమించారు. తన వ్యక్తిగత అభిరుచుల గురించి చెప్పేందుకు ఆసక్తి చూపని కామిలా ఉద్యమంతో పెనవేసుకున్న తన అనుభవాలను పంచుకున్నారు. పార్లమెంట్లో సాంప్రదాయ రాజకీయ నాయకులే ఎందుకు తిష్టవేయాలి. యువత ఎందుకు ఎన్నిక కాకూడదు అని ఆమె ఎదురు ప్రశ్నించారు. ఆమె



చిలీ విశ్వవిద్యాలయ స్టూడెంట్ ఫెడరేషన్ అధ్యక్షురాలిగా, కాన్ఫెడరేషన్ ఆఫ్ చిలియన్ స్టూడెంట్స్ అధికార ప్రతినిధిగా పనిచేశారు. నూట అయిదు సంవత్సరాల చిలీ విశ్వవిద్యాలయ యూనియన్ చరిత్రలో అధ్యక్షురాలిగా ఎన్నికైన రెండవ యువతి కామిలా కావటం విశేషం. ఉద్యమం సందర్భంగా ఆమెను హత్య చేస్తామని బెదిరింపులు రావటంతో రక్షణ కల్పించాలని 2011 ఆగస్టులో సుప్రీం కోర్టు ఆదేశాలు జారీ చేసింది. ఇరవై ఒకటవ శతాబ్దిలో దేశంలో ఎంతో పలుకుబడి కలిగిన యువ కమ్యూనిస్టుగా చిలీ మీడియా కామిలాను వర్ణించింది. గార్డియన్ పాఠకులు ఆమెను 2011 సంవత్సర విశిష్ట వ్యక్తిగా ఎంపిక చేశారు. టైమ్, న్యూస్ వీక్ పత్రికలు కూడా ఆమెను విశిష్ట వ్యక్తిగా ఎంపిక చేశాయి.

చీలీలో అలెండిని హత్య చేసి విప్రవీగిన సామ్రాజ్యవాద శక్తులకు చీలీలో నేడు జరుగుతున్న పరిణామాలు సమాజ మార్పును అడ్డుకోవడం సాధ్యంకాదని రుజువు చేస్తున్నాయి.

* * *

ప్రజావ్యతిరేక కేంద్ర బడ్జెట్ 2014-15

కాంగ్రెస్ నాయకత్వంలోని యుపిఎ-2 ప్రభుత్వం తన వీడ్కోలు బడ్జెట్ను కార్పొరేట్ సంస్థలకి అనుకూలంగా, ప్రజలకు వ్యతిరేకంగా తయారు చేసింది. ఏప్రిల్లో ఎన్నికలు జరగబోతున్నప్పటికీ తాను ఆత్మాహుతికయినా సిద్ధమయిందిగాని, ఆమ్ ఆద్మీ (సామాన్య మానవుడు) కి ప్రయోజనం కలిగించే చర్యలు తీసుకోలేదు. దేశంలో ఆర్థిక సంక్షోభం కొనసాగటాన్ని బడ్జెట్ ప్రతిబింబించింది. ఈ బడ్జెట్ ఆర్థికసంక్షోభాన్ని పరిష్కరించకపోగా మరింత తీవ్రతరం చేస్తుంది.

ఆర్థిక వ్యవస్థను కాపాడలేని సంస్కరణలు

పడిపోతున్న ఆర్థికాభివృద్ధిని తిరిగి పురోగమన స్థాయిలో నిలబెట్టాలంటే విదేశీ ఫైనాన్స్ పెట్టుబడులను సంతోషపెట్టే సంస్కరణలే మార్గమని యుపిఎ ప్రభుత్వం వాటిని తీవ్రంగా అమలు చేసింది. ప్రభుత్వరంగ సంస్థల వాటాలను అమ్మటాన్ని వామపక్ష పార్టీలు అడ్డుకోవటంతో యుపిఎ-1 ప్రభుత్వం 3,264 కోట్ల రూపాయల విలువ మేరకే ప్రయివేటీకరణ చేయగలిగింది. వామపక్షాల మీద ఆధారపడే అవసరం లేకపోవటంతో యుపిఎ-2 ప్రభుత్వం చెలరేగిపోయి ప్రజల ఆస్తుల్ని 1,17,246 కోట్ల రూపాయల మేరకే తెగ నమ్మింది.



విదేశీ ఫైనాన్స్ పెట్టుబడుల ప్రాపకం కోసం ఇన్సూరెన్స్, బ్యాంకింగ్, పెన్షన్, చిల్లర వ్యాపారం తదితర రంగాల్లో సంస్కరణలు తీవ్రతరం చేసింది. అయినా, ఈ సంస్కరణలు విదేశీ, స్వదేశీ

పి. అజయ్ కుమార్ కార్పొరేట్ సంస్థలకు మేలు చేశాయి తప్ప, ఆర్థిక వ్యవస్థను గాడిలో పెట్టటానికి ఉపయోగపడలేదు. 2012-13, 2013-14 రెండు ఆర్థికసంవత్సరాల్లో కూడా ఆర్థికాభివృద్ధి 5 శాతం లోపుకు పడి పోయింది. దీని ప్రతిబింబమే బడ్జెట్ కేటాయింపుల్లో కనపడింది.

ప్రణాళికా కేటాయింపుల కోత.

కేంద్ర ఆర్థిక మంత్రి ప్రవేశపెట్టిన ఓట్ ఆన్ అకౌంట్ బడ్జెట్ రాబోయే ఆర్థిక సంవత్సరానిది (2014-15) అయినప్పటికీ, 2013-14 లెక్కలు కూడా బయటపడ్డాయి.

2013-14 బడ్జెట్లో ప్రతిపాదించిన 5 లక్షల 55వేల కోట్ల ప్రణాళికా ఖర్చుల్లో 80వేల కోట్ల రూపాయల కోత వేశారు. దీనికి ప్రధానంగా ఆర్థిక సంక్షోభం వలన ఆశించిన ఆదాయం రాకపోవటం కారణం. ఈ కోతల ప్రభావం పేదల గృహ నిర్మాణం, గ్రామీణ రోడ్లు, ఐసిడిఎస్, మెడికల్ & పబ్లిక్ హెల్త్, పాఠశాల విద్య, త్రాగునీటి సరఫరా, గ్రామీణాభివృద్ధి, ఉన్నత విద్య, ప్లానింగ్, భూవనరులు వంటి ప్రాధాన్యతా రంగాల మీద పడింది. ఈ కోతల వలన నిరుద్యోగం, పేదరికం పెరుగుతుంది. కొనుగోలుశక్తి తగ్గి ఆర్థిక సంక్షోభం తీవ్రం కావటానికి దారితీస్తుంది. 2014-15 బడ్జెట్లో 2013-14లో కేటాయించిన 5 లక్షల 55వేల కోట్ల రూపాయలనే కొనసాగించారు.

సబ్సిడీల తగ్గింపు - సంపన్నుల రాయితీల పెంపు

ఎరువుల సబ్సిడీని 2014-15 ఆర్థిక సంవత్సరానికి కూడా 2013-14 స్థాయిలోనే అంటే 68వేల కోట్ల రూపాయలే

బడ్జెట్ సంక్షిప్త స్వరూపం	2012-13	2013-14	2013-14	2014-15
	6 నెలల లెక్కలు	అంచనాలు	సవరించిన అంచనాలు	అంచనాలు
రెవిన్యూ ఆదాయం	877613	1056331	1029252	1167131
పెట్టుబడి ఆదాయం	532754	608967	561182	596083
మొత్తం ఆదాయం	1410367	1665297	1590434	1763214
ప్రణాళికేతర ఖర్చు	996742	1109975	1114902	1207892
ప్రణాళికాఖర్చు	413625	555322	475532	555322
మొత్తం ఖర్చు	1410367	1665297	1590434	1763214
ద్రవ్యలోటు	490597	542499	524539	528631
(అప్పు-పెట్టుబడి ఆదాయంలో ప్రధానభాగం)	(4.9)	(4.8)	(4.6)	(4.1)

కార్మికోద్యమానికి, కమ్యూనిస్టు పార్టీ నాయకుడిగా

1940వ సం॥లోనే కమ్యూనిస్టు పార్టీ సభ్యుడైన బాలాజీ దాసు గారు 1945 నాటికి రాష్ట్ర కమిటీ సభ్యుడిగా ఎదిగారు. కార్మికోద్యమంలో, పార్టీ ఉద్యమంలో తలములకలుగా ఉన్న దాసు గారు బిఎస్సి డిఎస్ కంటిన్యూ చేశారు. ఆనాటికి ఆయన రాష్ట్ర ఎఐఎస్ఎఫ్కు సహాయ కార్యదర్శిగా ఉన్నారు. సివికె రావు అధ్యక్షులుగా, పిల్లలమర్రి వెంకటేశ్వర్లు ప్రధాన కార్యదర్శిగా ఎంపికయ్యారు. 1942లోనే ప్రభుత్వం నాయకులందరిని అరెస్టు చేసింది. జిల్లాలో అడబాల నాగేశ్వరరావు, బులుసు సాంబమూర్తి, కళా వెంకటరావు తో పాటు బాలాజీదాసు కూడా అరెస్టయ్యి బళ్లారి జైలులో నిర్బంధించబడ్డారు. నాలుగు నెలల తరువాత విడుదలయ్యారు. 1946లో మున్సిపల్ వర్కర్ల చారిత్రాత్మక సమ్మెకు నాయకత్వం వహించిన బాలాజీదాసు మరలా అరెస్టు, కాకినాడ సబ్ జైలు తప్పలేదు. అయితే సమ్మె విజయవంతం అయింది. 1946 సం॥లో రాజమండ్రి మున్సిపాలిటీలో ఎన్నికలు జరిగాయి. దాసుగారితో పాటు 9 మంది కమ్యూనిస్టుపార్టీ తరపున గెలిచారు.

1947లో దేశానికి స్వాతంత్ర్యం లభించింది. దాసు ఎర్ర జెండాలతో, రాజమండ్రిలో ప్రదర్శన నిర్వహించారు. 1948లో రాజమండ్రి సుబ్రహ్మణ్య మైదానంలో సభ జరుగుతున్నది. అదే సమయంలో ఆర్ఎస్ఎస్ కు చెందిన ఉన్మాది గాంధీ గారిని హత్య చేశారన్న వార్తతో దేశమే భగ్గుమన్నది.

1948లో కమ్యూనిస్టు పార్టీ రెండవ అఖిల భారత మహాసభ కలకత్తాలో జరిగింది. దానికి ప్రతినిధిగా మరో ఏడుగురితో కలిసి బాలాజీదాసు హాజరయ్యారు. అక్కడ ఉండగానే, బాలాజీదాసు గార్ని వివాహం మేనకోడలు కృష్ణకుమారితో నిశ్చయమయింది. వెనక్కి తిరిగి వచ్చిన వెంటనే వివాహం చేసేటందుకై ఏర్పాట్లలో పెద్దలు, అరెస్టు ఏర్పాట్లలో పోలీసులు ఉన్నారని తెలిసింది. పార్టీ కార్యదర్శి, అనంతం సూచన మేరకు వివాహానికి సిద్ధపడ్డారు. అరెస్టు కోసం వచ్చిన పోలీసులను, ప్రజలంతా నిలదీశారు. శుభంగా పెళ్ళి జరుగుతుంటే, అరెస్టు చెయ్యడానికి ఎలా వచ్చారు. పోలీసులుకూడా మరుసటి రోజున తీసుకుపోదామనే అని ఆ రోజుకి వదిలేశారు. కాని దాసు గారు పెళ్ళి రోజు నుండే అజ్ఞాతవాసానికి వెళ్ళిపోయారు.

నిర్బంధాలు - జైలు జీవితాలు

1942 సం॥లో ఆర్ట్ కాలేజీ విద్యార్థుల సమ్మెకు నాయకత్వం వహించినందుకు గాను డా॥ ఎ.బి.నాగేశ్వరరావు, బాలాజీదాసు లు అరెస్టు అయ్యి జైలుకు తరలించబడ్డారు. 1945లో కార్మిక సమ్మెకు నాయకత్వం వహించినందున 6 నెలలు జైలు పాలయ్యారు. 1944లో ప్రకాశం ఆర్డినెన్స్ వలన ఇతరులు అరెస్టు అయినా దాసు తప్పించుకొని రహస్య జీవితం గపడాల్సి వచ్చింది. 1946లో అరెస్టు అయ్యి జైలు జీవితం అనుభవించారు. 1948లో వివాహం అయిన వెంటనే భార్యతో సహజీవనానికి బదులు రహస్య జీవనమే తప్పనిసరయింది. 1952లో మరోసారి అరెస్టు అయ్యి, శాసనసభలో ప్రస్తావన రావడంతో నాలుగో రోజుకి బైటపడ్డారు.

1962 చైనా, భారత్ సరిహద్దు వివాదం సందర్భంగా మరోసారి జైలు తప్పలేదు. 1975లో ఎమర్జెన్సీ సందర్భంగా జిల్లాలో కాతా జనార్ధన రావు కాంగ్రెస్ నాయకుడు, సుబ్బరాజు గార్లతో పాటు బాలాజీదాసు కూడా అరెస్టు కాబడ్డారు. 82 సం॥ల జీవితంలో 67 సం॥లు ప్రజా జీవితంలో అందులో కొంత జైలు జీవితంలో మరికొంత రహస్య జీవితము.

సిఐటియు నాయకుడిగా

ఆంధ్ర రాష్ట్ర కార్మికోద్యమ నాయకుల్లో బాలాజీ దాస్ ఒకరు. 1970 సం॥లో కార్మికోద్యమంలో విభజన తప్పలేదు. సిఐటియు ఏర్పడింది. ఆ సిఐటియు ప్రధమ రాష్ట్ర మహాసభ రాజమండ్రిలోనే జరిగింది. సిఐటియు కి ఆయన వ్యవస్థాపక రాష్ట్ర ఉపాధ్యక్షుడు. కేంద్ర కమిటీ సభ్యుడు కూడా, ఎఐటియుసి నుండి విడగొట్టు కోవడంలో రాష్ట్రంలో ప్రధానత్రేడ్ యూనియన్ నాయకులంతా ఎఐటియుసి లోఉండిపోగా, సిఐటియు కి మిగిలింది ముగ్గురే. బాలాజీదాసు, పర్వ సత్యనారాయణ, ఎన్.వి.భాస్కర రావు గారలే.

కమ్యూనిస్టు పార్టీ నాయకుడిగా

1940 సం॥లోనే పార్టీ సభ్యుడైన దాసు గారు 1945లో రాష్ట్ర కమిటీ సభ్యుడిగా ఎదిగారు. ఆనాటికి పార్టీ అండర్ గ్రౌండ్లో ఉంది. అందుకని సౌలభ్యం కోసం ఏరియా కమిటీ ఏర్పాటు చేశారు. తూర్పు, పశ్చిమ, కృష్ణ, గుంటూరు, విశాఖపట్నం, శ్రీకాకుళం (ఆనాటికి విజయనగరం) జిల్లాలతో ఈ కమిటీ ఏర్పడింది. ఇందులో ఉద్ధరాజు రామం, కొండపల్లి రాఘవ రెడ్డి, కొండపల్లి సీతారామయ్యలతో బాలాజీదాసు ఉన్నారు. 1952 సం॥లో పార్టీ జిల్లా కార్యదర్శిగా ఎన్నికై బాధ్యతలు చేపట్టారు. 1964లో సిపిఎం ఏర్పడినప్పుడు కొంతకాలం ఇనుగంటి నారాయణ రావు గారు కార్యదర్శిగా ఉన్నారు. ఆ తరువాత బాలాజీగారు 2 దశాబ్దాల పాటు పార్టీకి నాయకత్వం వహించారు.

1980 దశాబ్దం చివరలో ఆయన మాస్కో పర్యటించారు. రాజమండ్రిలో 1950వ దశాబ్దంలో జరిగిన మున్సిపల్ ఎన్నికల్లో కౌన్సిలర్గా నెగ్గి, వైస్ చైర్మన్గా ఎన్నికయ్యారు. చైర్మన్ ఎ.బి.నాగేశ్వరరావు మరణించడంతో, ఇన్ఛార్జి చైర్మన్గా బాధ్యతలు నిరాకరించారు. ఆయన స్వాతంత్ర్య సమరయోధుడు. రాష్ట్ర ప్రభుత్వం స్వాతంత్ర్య సమరయోధులందరికీ తామ్ర పత్రం, పెన్షన్ ఏర్పాటు చేసింది. మార్క్సిస్టు పార్టీ డైరెక్షన్ మేరకు ఆయన తిరస్కరించారు.

బాలాజీదాస్ గారి జీవితం ఆధ్యంతము, సాహసవంతమైంది. ప్రాణాలు లెక్కచేయలేదు. పోలీసులకు దొరుకుతానేమో బ్రిటీష్ ప్రభుత్వం కాల్చివేస్తుందేమో అనే భయమే లేదు. 10 మందిలో ఉంటే ఆయనే ప్రధమం. ఆయనదే చొరవ. జీవితం చివరలో కూడా విరిగిన కాలుతో, వయోభారంతో అయినా ఉత్సాహంతో పనిచేశారు. బాలాజీ దాసు చిరస్మరణీయుడు.

సంకలనం : దువ్వా శేషబాబ్బి

✽ సిఐటియు తూర్పుగోదావరి జిల్లా ప్రధాన కార్యదర్శి

మీకు తెలుసా ?

షెడ్యూల్డ్ కులాలకు (ఎస్సీ) సబ్ ప్లాను క్రింద కేంద్ర బడ్జెట్ కేటాయింపులు (కో. రూ.లలో)

	2012-13 అసలు లెక్కలు	2013-14 అంచనాలు	2013-14 సవరించిన అంచనాలు	2014-15 అంచనాలు
ఎస్సీ సబ్ ప్లాను కేటాయింపులు	28,218	41,561	35,800	48,638
కేటాయించిన శాతం	6.82	7.48	7.53	8.76
కేటాయించాల్సిన శాతం (జనాభా ప్రకారం)	16.60	16.60	16.60	16.60
కేటాయించాల్సిన నిధులు	68,661	92,183	78,938	92,183
నిరాకరించబడిన నిధులు	40,443	50,622	43,138	43,545

షెడ్యూల్డ్ తరగతులకు (ఎస్టీ) సబ్ ప్లాను క్రింద కేంద్ర బడ్జెట్ కేటాయింపులు (కో. రూ.లలో)

	2012-13 అసలు లెక్కలు	2013-14 అంచనాలు	2013-14 సవరించిన అంచనాలు	2014-15 అంచనాలు
ఎస్టీ సబ్ ప్లాను కేటాయింపులు	16,723	24,598	22,030	30,726
కేటాయించిన శాతం	4.04	4.43	4.63	5.53
కేటాయించాల్సిన శాతం (జనాభా ప్రకారం)	8.60	8.60	8.60	8.60
కేటాయించాల్సిన నిధులు	35,571	47,757	40,895	47,757
నిరాకరించబడిన నిధులు	18,848	23,159	18,865	17,031

ఎస్సీ, ఎస్టీ సబ్ ప్లానుల మొత్తం కేంద్ర బడ్జెట్ కేటాయింపులు (కో. రూ.లలో)

	2012-13 అసలు లెక్కలు	2013-14 అంచనాలు	2013-14 సవరించిన అంచనాలు	2014-15 అంచనాలు
ఎస్సీ, ఎస్టీ సబ్ ప్లానుల కేటాయింపులు	44,942	66,159	57,831	79,364
కేటాయించాల్సిన నిధులు	1,04,233	1,39,941	1,19,834	1,39,941
నిరాకరించబడిన నిధులు	52,291	73,782	62,003	60,577

గ్రామీణ వ్యవసాయ రుణ సదుపాయాలు - వాస్తవాలు

దేశంలో వ్యవసాయ పరపతి సహకార రంగం (31.3.2013)

మార్చి 31, 2013 నాటికి	
ప్రాథమిక వ్యవసాయ పరపతి సహకారసంఘాలు	- 92,432
జిల్లా కేంద్ర సహకార బ్యాంకులు	- 371
రాష్ట్ర సహకార బ్యాంకులు	- 31

వ్యవసాయ రుణ గ్రహీతల సంఖ్య (2011-12)

సహకార రంగం	- 3 కోట్ల 8 లక్షలు
వాణిజ్య బ్యాంకులు	- 2 కోట్ల 55 లక్షలు
గ్రామీణ బ్యాంకులు	- 82 లక్షలు

వ్యవసాయ రుణాలలో చిన్న, సన్నకారు రైతుల వాటా (2011-12)

సహకార రంగం	- 66 శాతం
వాణిజ్య బ్యాంకులు	- 55 శాతం

వ్యవసాయ పరపతి సహకార రంగంలో లాభాలలో ఉన్నవి

మార్చి 31, 2013 నాటికి		
	మొత్తం సంఖ్య	లాభాలలో ఉన్నవి
పి.ఎ.సి.ఎస్ లు	92,432	45,433
డిసిసిబి లు	371	318
రాష్ట్ర సహకార బ్యాంకులు	31	28

Printed & Published by Sri.M.A.Gafoor On behalf of CITU A.P. State Committee from N.V.B Smaraka Kendram, 1-7-139/44, SRK Nagar, Musheerabad, Hyderabad - 20, Type setting & Printing at Prajasakti Daily Printing Press, MH Bhavan, Hyderabad - 20. Editor MD.Abbas



అంగులముద్ర వేసినది చూచి గులుకు కనిపింపవలెనని వేతనం 10 వేల రూపాయలూ, రాజ్యము, పన్ను, బిడ్డలను బాధించుట, తదంతర సమస్యల పరిష్కారముకై

నరసింహాక్ష నారాహరి చక్రాలు

4-02-2014 నుండి ఇంబరావార్క

శ్రీకృష్ణాంబా

పేదీయన్ లో పెరిగిన వాతర పైవో నుంపుల జోక్యాన్ని నివారించాలని, వేతనం రూ. 10 పెలు.

ਗੁਰੂਗਰੰਥ ਸਾਹਿਬ ਸੰਤ

అంగన్వాడీ ఉద్యోగుల నిరవధిక నిరోధరహితము

దీక్షలకు మధ్యతు తెలియజేస్తున్నా

నిఖిలీయు ఉపాధక్కులు ఎస్.పుణ్యవతి. ఎస్.వీరయ్య

సి.పి.ఎం. కేంద్ర కమిటీ సభ్యులు పి.మధు



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLV 01 A 481
పుస్తకం పేరు	5087 గ్రామీణ మనసు పట్టిక
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	33
పెద్ద సైజు పేజీలు	No
ఖాళీ పేజీలు	No
లేని పేజీలు	29, 30
తయారు చేసినది	sandhya
పేజీలు విడదీసినది	Sandhya
స్కాన్ చేసినది	Mounika
పరీక్ష చేసినది	Prathyusha
పేజీలు పరిచూసినది	laxmi, Prathyusha
లైండింగు చేసినది	laxmi, Prathyusha
ప్యాకింగు చేసినది	laxmi, Prathyusha
స్కాన్ చెయ్యబడినది	
తప్పులు	No
పరిస్థితి	good